
shrIkRiShNavilAsakAvyam by Sukumarakavi

ಶ್ರೀಕೃಷ್ಣವಿಲಾಸಕಾವ್ಯಂ ಸುಕುಮಾರಕವಿವಿರಚಿತಂ

Document Information



Text title : kRiShNavilAsakAvyam

File name : shrIkRiShNavilAsakAvyam.itx

Category : vishhnu, krishna, vishnu

Location : doc_vishhnu

Author : sukumArakavi

Transliterated by : NS Panicker in Malayalam <http://sreekrishnavilasam.blogspot.in/>

Proofread by : PSA Easwaran

Latest update : August 2, 2012

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 22, 2022

sanskritdocuments.org

ಶ್ರೀಕೃಷ್ಣವಿಲಾಸಕಾವ್ಯಂ ಸುಕುಮಾರಕವಿವಿರಚಿತಂ



.. ಶ್ರೀಃ ..

ಪ್ರಥಮಃ ಸರ್ಗಃ

ಅಸ್ತಿ ಶ್ರಿಯಃ ಸದ್ಮ ಸುಮೇರುನಾಮಾ ಸಮಸ್ತಕಲ್ಯಾಣನಿಧಿರ್ಗಿರೀಂದ್ರಃ .
ತಿಷ್ಠನ್ನಿದಂ ವಿಶ್ವಮನುಪ್ರವಿಶ್ಯ ಸ್ವೇನಾತ್ಮನಾ ವಿಷ್ಣುರಿವೋರ್ಜಿತೇನ .. 1-01..
ಮಿಥಸ್ತಿರೋಭಾವವಿಲೋಕನಾಭ್ಯಾಂ ಸಂಕ್ರೇಡಮಾನಾವಿವ ಬಾಲಕೌ ದ್ವೌ .
ಪಾರ್ಶ್ವೇಷು ಯಸ್ಯಾಶು ಪರಿಭ್ರಮಂತೌ ಚಂದ್ರಾಂಶುಮಂತೌ ನಯತೋ ದಿನಾನಿ ..
1-02..

ಉಚ್ಚೈಶ್ಚಿಖಃ ಕಾಂಚನಗೌರವರ್ಣಸ್ತಮೋ ನಿಗೃಹ್ಣನ್ಮಹಸಾ ನಿಜೇನ .
ದೀಪಸ್ತಯಾಣಾಮಿವ ವಿಷ್ಣುಪಾನಾಂ ಯೋ ಭಾತಿ ಪರ್ಯಂತಚರತ್ಪತಂಗಃ .. 1-03..
ಯಸ್ಯಾ ಪತಿತ್ವೇ ವಿಹಿತಾಭಿಲಾಷಃ ಕರೋತಿ ತೀವ್ರಾಣಿ ತಪಾಂಸಿ ಲೋಕಃ .
ಬಿಭರ್ತಿ ರತ್ನಾಕರಮೇಖಲಾಂ ತಾಮಂಕೇನ ಪುತ್ರೀಮಿವ ಯೋ ಧರಿತ್ರೀಂ .. 1-04..
ಮಹಾಂತಿ ದಾನಾನಿ ಮಖಾನುದಗ್ರಾನ್ ಪರಾಂಚಿ ಪಾನಾಶನಯೋಸ್ತಪಾಂಸಿ .
ಶರೀರಿಣಃ ಶಾಂತಮಲೈರ್ಮನೋಭಿಃ ಕುರ್ವಂತಿ ಯಚ್ಚ್ಯಂಗನಿವಾಸಕಾಮಾಃ .. 1-05..
ಸುರಾ ಯುಗಾಂತೇಷು ಸಹ ಪ್ರಿಯಾಭಿನ್ನಿಷೇದಿವಾಂಸೋ ಯದಧಿತ್ಯಕಾಸು .
ಉದನ್ವತಾಮೈಕೈಮುಪಾಗತಾನಾಂ ಪಶ್ಯಂತಿ ಕಲ್ಲೋಲಶತಪ್ರಚಾರಾನ್ .. 1-06..
ಪುಷ್ಪಾಣಿ ಶಯ್ಯಾಸ್ಪುರಪಾದಪಾನಾಂ ಕ್ರೀಡಾಗೃಹಾಃ ಕಾಂಚನಗಹ್ವರಾಣಿ .
ಭವಂತಿ ಚ ಸ್ವರ್ಗವಿಲಾಸಿನೀನಾಂ ರತ್ನಾಂಕುರಾ ಯತ್ರ ರತಿಪ್ರದೀಪಾಃ .. 1-07..
ಸ್ವರ್ಗೌಕಸಸ್ವರ್ಣಮಹೀಷು ಪೀತಾಃ ಶ್ವೇತತ್ವಿಷೋ ರೂಪ್ಯಮಯೀಷು ಭೂಷು .
ನೀಲಾಶ್ಚ ನೀಲೋಪಲಮೇದಿನೀಷು ಜ್ಞಾತುಂ ಮಿಥೋ ಯತ್ರ ನ ಶಕ್ನುವಂತಿ .. 1-08..
ದರೀಗೃಹೋತ್ಸಂಗಗತೇರನೂರೋಃ ಕಶಾಭಿಘಾತಧ್ವನಿಭಿಃ ಸಕಂಪಾಃ .
ಸದ್ಯಃ ಪ್ರಿಯಾನುಜ್ಞಿತಮಾನದೋಷಾಃ ಸುರಾಂಗನಾ ಯತ್ರ ಪರಿಷ್ವಜಂತೇ .. 1-09..
ನೇತುಂ ತ್ರಪಾನಮ್ನಮುಖೀರನೀಶಾಃ ಸ್ಪುಟಾನಿ ಯತ್ಸ್ವರ್ಣಗುಹಾಂತರಾಣಿ .
ಸಿದ್ಧಾಃ ಪ್ರಯತ್ನೇನ ವಿನಾ ನವೋಠಾಃ ನಯಂತಿ ನೀಲೋಪಲಗಹ್ವರಾಣಿ .. 1-10..
ಯತ್ರೋದ್ಯತಾನಾಂ ಕುಸುಮಾಪಚಾಯೇ ಕಾಂತಾಸು ಕಲ್ಪದ್ರುಮವಾಟಿಕಾಸು .
ವಿಭಾಂತಿ ಸುತ್ರಾಮವಿಲಾಸಿನೀನಾಂ ಪದಾನಿ ಲಾಕ್ಷಾರಸಪಾಟಲಾನಿ .. 1-11..
ಪಯೋದಮಾರ್ಗವ್ಯತಿಲಂಘಿನೀಷು ಹಂಸಾಃ ಶಿರಃಪುಷ್ಕರಿಣೀಷು ಯಸ್ಯ .

ವರ್ಷಾಗಮೇಽಪ್ಯಶ್ರುತಮೇಘನಾದಾಃ ನ ಕುರ್ವತೇ ಮಾನಸದೀರ್ಘಯಾತ್ರಾಂ .. 1-12..

ಭನ್ನೇಷು ಯಸ್ಮಿನ್ ಕನಕೋಜ್ವಲಾಭಿರಾಮೂಲಚೂಡಂ ನವಮಂಜರೀಭಿಃ .
 ಗಂಧೇನ ವಿಜ್ಞಾಯ ಪತಂತಿ ಭೃಂಗಾಃ ಶೃಂಗಾಂತರಾರಗ್ವಧಪಾದಪೇಷು .. 1-13..
 ಮಂದಾಕಿನೀ ಯಜ್ಞಿಖರೇ ವಹಂತೀ ಕುಲ್ಯಾಪಧಾಭ್ಯಂತರಸಂಪ್ರವಿಷ್ಟಾ .
 ಬಾಲೇವ ತದ್ರಕ್ಷಣಸಂಪ್ರವೃತ್ತಾ ದಿನೇ ದಿನೇ ಸಿಂಚತಿ ಪುಷ್ಪವಾಟೀಂ .. 1-14..
 ಶ್ರಿಯಾಭಿರಾಮಶೃರಣಂ ಸುರಾಣಾಮಲಂಘನೀಯೋ ಮಹತಾ ಮಹಿಮ್ನಾ .
 ವಿರಾಜಮಾನೋ ವನಮಾಲಯಾ ಚ ಯಃ ಶಾರ್ಙ್ಗಧನ್ವಾನಮನುಪ್ರಯಾತಿ .. 1-15..
 ಪುರಾ ಪುರಾಣಾಂ ತ್ರಿತಯಂ ದಿಧಕ್ಷೋರುಮಾಪತೇಃ ಕಾರ್ಮುಕತಾಂ ಪ್ರಪನ್ನಃ .
 ಮಧ್ಯೇನ ವಜ್ರಾಂಕುಶಮತ್ಸ್ಯಚಿಹ್ನಂ ಯೋಽದ್ಯಾಪಿ ತನ್ಮುಷ್ಟಿಪದಂ ದಧಾತಿ .. 1-16..
 ಶೃಂಗಾಗ್ರಭಾಜಾಂ ಸುರಸುಂದರೀಣಾಂ ಮುಖಾನಿ ಪಶ್ಯನ್ನಮಲಾನಿ ಚಂದ್ರಃ .
 ನಿಗೂಹಿತುಂ ನೂನಮುರಃಕಲಂಕಂ ಹ್ರಿಯೇವ ಯತ್ನಾನುಪಥೇನ ಯಾತಿ .. 1-17..
 ಮನೋಭಿರಾಮೇ ಶಿಖರೇ ತದೀಯೇ ಸಹೋಪವಿಷ್ಟಂ ಸುರಸಿದ್ಧಸಂಘೈಃ .
 ಅವೋಚದಾಗತ್ಯ ಕೃತಪ್ರಣಾಮಾ ಕದಾಚಿದುವೀ ಕಮಲಾಧಿವಾಸಂ .. 1-18..
 ಪುಮಾನಿವಾಹಂ ಭವತಃ ಪುರಸ್ತಾದ್ಭವೀಮಿ ಕಿಂಚಿತ್ ಪ್ರತಿಪದ್ಯ ದೈರ್ಯಂ .
 ಪೀಡಾ ಮದೀಯಾ ಪರಮತ್ರ ಹೇತುರ್ನಿರ್ಲಜ್ಜತಾ ನನ್ವಖಿಲೋಪಹಾಸ್ಯಾ .. 1-19..
 ಸೃಷ್ಟಾಸ್ತ್ವಯಾ ದತ್ತವರಾಶ್ಚ ದೈತ್ಯಾಃ ಭಾರೇಣ ಮಾಂ ಸಂಪ್ರತಿ ಪೀಡಯಂತಿ .
 ಬಲೇ ಪ್ರಮಾಣೇ ಚ ಭವಂತಿ ಯೇಷಾಂ ನೈವೋಪಮಾನಂ ಕುಲಭೂಭೃತೋಽಪಿ .. 1-20..

ಸ್ತವಿಕ್ರಮೋನ್ಮೂಲಿತರಾಜಕಾನಾಂ ಜಯೈಷಿಣಾಮದ್ಯ ಪರಸ್ಪರೇಣ .
 ತೇಷಾಂ ರಣಕ್ಷೋಣಿಷು ಸಿಂಹನಾದೈರ್ನಿರ್ಘಾತಘೋರೈರ್ಗಿರಯಃ ಸ್ಫುಟಂತಿ .. 1-21..

ಮುಹುರ್ಬಲಾದುನ್ನಮಯತ್ಯಹೀಂದ್ರೇ ಮದ್ಭಾರಭುಗ್ನಂ ಘಣಚಕ್ರವಾಲಂ .
 ಮಮ ಪ್ರಕಂಪಾಶ್ಚಲಿತಾಭಿಶ್ಚೈಲಾಃ ದಿಗ್ಗಂತಿನೋ ಹಂತ ಕದರ್ಥಯಂತಿ .. 1-22..
 ಆಶಾಮುಖೇಷು ಭ್ರಮತಾಮಜಸ್ರಂ ತೇಷಾಂ ಚಮೂಭಿಃ ಪರಿನರ್ಪಿಣೀಭಿಃ .
 ತಿರೋಹಿತಾಂ ಭಾನುಮತೋ ಮಯೂಖಾಃ ನ ಕ್ವಾಪಿ ಮಾಂ ಸಂಪ್ರತಿ ಸಂಸ್ಪೃಶಂತಿ .. 1-23..

ಸನ್ನಾಸ್ಮಿ ದೈತೇಯಭರೇಣ ಸಾಹಂ ಘಣೀಶ್ವರಸ್ತೀದತಿ ಮದ್ಭರೇಣ .
 ತದ್ಭಾರಶೀರ್ಯನ್ನಿಜಕರ್ಪರಸ್ಯ ಧಿಕ್ ತಾಮವಸ್ಥಾಂ ಕಮರೇಶ್ವರಸ್ಯ .. 1-24..
 ಭಾರಾವಸೀದದ್ಧಣಮಂಡಲಸ್ಯ ಘಣೀಶ್ವರಸ್ಯೋಪರಿ ದುಃಸ್ಥಿತಾಹಂ .
 ಆಸನ್ನಪಾತಾಸ್ಮಿ ತಟೀವ ನದ್ಯಾಃ ಪ್ರವಾಹವೇಗೇನ ವಿಲುಪ್ತಮೂಲಾ .. 1-25..
 ನಿವೇದಿತಾ ದೇವ ಮಯಾ ದಶೇಯಮನುಕ್ತಿದೋಷೋ ಮಯಿ ನೋಪಪಾದ್ಯಃ .

ನಿವೇದ್ಯತೇ ರಕ್ಷ್ಯ ಜನೇನ ದುಃಖಂ ತತಃ ಪರಸ್ತಾತ್ ಪ್ರಭವಃ ಪ್ರಮಾಣಂ .. 1-26..
 ಇತ್ಯುಕ್ತವತ್ಯಾಮುಚಿತಂ ಪೃಥಿವ್ಯಾಂ ಚಿಂತಾಬಲೇನ ಸ್ತಿಮಿತೋ ಮುಹೂರ್ತಂ .
 ಮುಖಾನಿ ಪಶ್ಯನ್ನಮೃತಾಶನಾನಾಂ ದೇವಃ ಪ್ರಜಾನಾಂ ಪತಿರಿತ್ಯುವಾಚ .. 1-27..
 ನಾಸತ್ಯಮೇತದ್ಯದವೋಚದುರ್ವೀ ಸ್ವಕರ್ಮಣಃ ಸಾಧು ಫಲಂ ಮಯಾಽಽಪ್ತಂ .
 ಮದ್ವದ್ಧಿತಾ ಮಾಮವಮತ್ಯ ದೈತ್ಯಾಃ ಬಲಾದುಪಘ್ನಂತಿ ಜಗಂತಿ ಯತ್ತೇ .. 1-28..
 ಅತೀತಕಾರ್ಯಾನುಶಯೇನ ಕಿಂ ಸ್ಯಾದಶೇಷವಿದ್ವಜ್ಜನಗರ್ಹಿತೇನ .
 ಸುರಾಃ ಸಮುನ್ಮೂಲನಮಾಶು ತೇಷಾಂ ಕರ್ತುಂ ಯತದ್ಧಂ ಜಗತಾಂ ಹಿತಾಯ ..
 1-29..
 ಸದ್ಯಸ್ಸಮುತ್ಪಿಷ್ಠತ ಚಿಂತಯಾಲಂ ಚಿಂತಾ ಹಿ ಕಾರ್ಯಪ್ರತಿಬಂಧಹೇತುಃ .
 ಯಾಮಃ ಪೃಥಿವ್ಯಾ ಸಹ ಯತ್ರ ತತ್ರ ನಾರಾಯಣೋ ದಾನವಕಾಲರಾತ್ರಿಃ .. 1-30..
 ಅಸ್ತೈವಮಿತ್ಯಾದರಪೂರ್ವಮೇವ ಸ ಸ್ವೀಕೃತೋಕ್ತಿಸ್ಸುರಸಿದ್ಧನಂಘೈಃ .
 ಸರೋಜಜನ್ಮಾ ಸಹ ತೈಃ ಪ್ರತಸ್ಥೇ ವಿಹಾಯಸಾ ವಿಶ್ವಪತೇಸ್ಸಕಾಶಂ .. 1-31..
 ಏಲಾಪರಿಷ್ಠಂಗಲಸತ್ತಮಾಲಂ ವೇಲಾಧಿರೂಢಸ್ಥಲದೂರ್ಮಿಮಾಲಂ .
 ದದರ್ಶ ಧಾತಾ ಮನಸೋಽನುಕೂಲಂ ಪಯಃಪಯೋಧೇರಚಿರೇಣ ಕೂಲಂ .. 1-32..
 ದದರ್ಶ ಚ ಕ್ಷೀರಮಯಂ ಸಮುದ್ರಂ ಕೈಲಾಸಶೃಂಗೋನ್ನತಫೇನಕೂಟಂ .
 ಪುಣ್ಯಂ ಪಯಃಕೇಲಿಸಮುತ್ಸುಕಾನಾಂ ಶ್ರಿಯಃ ಸಖೀನಾಮವಗಾಹನೇನ .. 1-33..
 ಆನಂದಯಾಮಾಸ ದಿವೌಕಸಸ್ತಾನಾಘ್ರಾತಶೇಷೋ ಮುನಿಮಂಡಲೇನ .
 ಪ್ರಕಾಮಪುಣ್ಯಃ ಪವನೋಪನೀತೋ ವೈಕುಂಠವಕ್ಷಸ್ತುಲಸೀಸುಗಂಧಃ .. 1-34..
 ಗಂಧಾನುಸಾರೇಣ ವಿಸೃಷ್ಟನೇತ್ರೈರ್ಹಿರಣ್ಯಗರ್ಭಪ್ರಮುಖೈರಮರ್ತ್ಯೈಃ .
 ನವಾರ್ಕಕಲ್ಪಂ ದದೃಶೇ ಮುರಾರೇರ್ವಕ್ಷಸ್ಥಲೀಕೌಸ್ತುಭರತ್ನಧಾಮ .. 1-35..
 ಅಪಹ್ನುತಾಶೇಷಮನೋವಿಕಾರಂ ದಿವಿಸ್ಪೃಶಾ ತೂರ್ಯರವೇಣ ಮಿಶ್ರಂ .
 ಆಕರ್ಣ್ಯ ವೈಕುಂಠವಿಲಾಸಿನೀನಾಂ ಗೀತದ್ಧನಿಂ ಹರ್ಷಮಯಾಸಿಷುಸ್ತೇ .. 1-36..
 ಆಸಕ್ತಿಮಾಲಕ್ಷ್ಯ ವಿನೀತವೇಷಾ ಸ್ವಮೌಲಿವಿನ್ಯಸ್ತಕರಾಸ್ಸುರಾಸ್ತೇ .
 ಆಲೋಕಯಾಮಾಸುರಶೇಷನಾಥಂ ಸವಿಗ್ರಹಂ ಪುಣ್ಯಮಿವ ಪ್ರಜಾನಾಂ .. 1-37..
 ಪ್ರವೃದ್ಧಹೇಮಾಭರಣಪ್ರಕಾಶಂ ತಮಾಲನೀಲಂ ಜಲಧೌ ಶಯಾನಂ .
 ತಟಿಲ್ಲತಾಡ್ಯಂ ಪಯಸೋಽತಿಪಾನಾದನೀಶಮುದ್ಗಂಠುಮಿವಾಂಬುವಾಹಂ .. 1-38..
 ತರಂಗವಾತೇನ ಪಯಃಪಯೋಧೇರಾಪೂರ್ಯಮಾಣಂ ಕರಪಾಂಚಜನ್ಯಂ .
 ವಾಮೇನ ತಿರ್ಯಗ್ವಲತಾ ಸಲೀಲಂ ಸಂಭಾವಯಂತಂ ಮುಹುರೀಕ್ಷಣೇನ .. 1-39..
 ಪ್ರತಿಕ್ಷಣಂ ಪ್ರೇಮವಿಶೇಷಜಾಭಿಸ್ಸಂಭಾವನಾಭಿಃ ಕಮಲಾಸನಾಯಾಃ .
 ಪುರಾಽಽತ್ಮನಾ ಕಲ್ಪಿತಮಂಬುರಾಶೇಃ ಪ್ರಮಾರ್ಜಯಂತಂ ಮಥನಾವಮಾನಂ .. 1-
 40..

ಪರ್ಯಾಯತಃ ಪಾಣಿದೃತಂ ಸರೋಜಂ ವಿನ್ಯಸ್ಯ ವಿನ್ಯಸ್ಯ ದೃಶೋಃ ಪದವ್ಯಾಂ .
ನಿದ್ರಾಂ ಪ್ರಬೋಧಂ ಚ ಮುಹುರ್ನಯಂತೀಂ ಪದ್ಮಾಸನಾಂ ಸಸ್ಮಿತಮೀಕ್ಷಮಾಣಾಂ .. 1-41..

ಸ್ವಚ್ಛಸ್ವದೇಹಪ್ರತಿಬಿಂಬಿತೇನ ಘಣಾಶ್ಮಜಾಲೇನ ಘಣೇಶ್ವರಸ್ಯ .
ಭಾಸ್ವತ್ ಫಲಸ್ತೋಮನಿರಂತರಸ್ಯ ವಹಂತಮಾಭಾಂ ವಟಪಾದಪಸ್ಯ .. 1-42..
ಅಜಸ್ರಮಾಸೀನರಥಾಂಗಶಂಖಮತಿಪ್ರಸನ್ನಂ ಕಮಲಾಧಿವಾಸಂ .
ಸಂತಾಪವಿಚ್ಛೇದಕರಂ ಪ್ರಜಾನಾಂ ಹೃದಂ ಮಹೀಯಾಂಸಮಿವಾಭಿಗಮ್ಯಂ .. 1-43..
ವಕ್ತುಂ ಮಿಥೋ ರಾಹುವಿಚೇಷ್ಟಿತಾನಿ ಕರ್ಣದ್ವಯಾಭ್ಯರ್ಣಮುಪೇಯಿವಾಂಸೌ .
ಅಲಬ್ಧಕಾಲಾವಿವ ಭಾನುಚಂದ್ರೌ ರಥಾಂಗಶಂಖೌ ದಧತಂ ಕರಾಭ್ಯಾಂ .. 1-44..
ದ್ವಾರಸ್ಥಸೇನಾಪತಿಚೋದಿತೇನ ನಿವಾರಿತಾಃ ಕಂಚುಕಿಮಂಡಲೇನ .
ಸುರಾಃ ಪ್ರಮೋದಸ್ವಲಿತೈರ್ವಚೋಭಿಃ ಸ್ಥಿತ್ವೈವ ತೇ ವ್ಯೋಮನಿ ತುಷ್ಟುವುಸ್ತಂ .. 1-45..

ನಮಃ ಪರಸ್ತ್ರೈ ಪುರುಷಾಯ ತುಭ್ಯಂ ಗಿರಾಂ ಧಿಯಾಮಪ್ಯಪಥಿ ಸ್ಥಿತಾಯ .
ಅಸ್ಮಾನ್ ಪುನಸ್ತ್ರಾತುಮುದಗ್ರಮೋಹಾನ್ ಕೃಪಾಬಲಾತ್ ಕಲ್ಪಿತವಿಗ್ರಹಾಯ .. 1-46..

ಭಾಗೀರಥೀ ಪಾದಕುಶೇಶಯಾತ್ರೇ ವಿನಿರ್ಗತಾ ವಿಶ್ವಮಿದಂ ಪುನೀತೇ .
ಕಸ್ತ್ವಾಂ ಪುನರ್ಭಾವಯತೋ ಜನಸ್ಯ ಶುದ್ಧಿಂ ಪರಿಚ್ಛೇತ್ತುಮಲಂ ಮನೀಷೀ .. 1-47..
ಅನಂತಶಕ್ತೇರಪವಿಕ್ರಿಯಸ್ಯ ತಿಸ್ರಸ್ತ್ರಲೋಕೀಶ್ವರ ಶಕ್ತಯಸ್ತೇ .
ವಿತನ್ವತೇ ಸ್ಥಾವರಜಂಗಮಾನಾಮುತ್ಪಾದನಕ್ಷೇಮವಿಲೋಪನಾನಿ .. 1-48..
ಕಟಾಕ್ಷಮಾತ್ರೇಣ ಭವಾಂಬುರಾಶೇಃ ಪಾರಂ ಪರಂ ಪ್ರಾಪಯಿತುಸ್ತ್ರಲೋಕೀಂ .
ಸಕೃನ್ನಮಸ್ಯಾ ಪರಮಾತರಸ್ತೇ ಯತ್ನಾನುರೂಪಂ ಹಿ ಫಲಂ ಕ್ರಿಯಾಣಾಂ .. 1-49..
ತ್ವಂ ಜ್ಯೋತಿರಾಪಸ್ವ ಮಸಿ ತ್ವಮುವೀ ತ್ವಂ ವ್ಯೋಮ ವೈಶ್ವಾನರಸಾರಥಿಸ್ತ್ವಂ .
ತ್ವಂ ಜೀವವರ್ಗಃ ಪರಮಸ್ತ್ವ ಮಾತ್ಮಾ ಯನ್ನಾಸಿ ಕಿಂ ನಾಮ ಜಗತ್ಪತೇ ತತ್ .. 1-50..
ನವಾಭವರ್ಣಂ ನಲಿನಾಯತಾಕ್ಷಂ ಪೀತಾಂಬರಂ ಹಾರಕಿರೀಟಿನಂ ತ್ವಾಂ .
ವಯಂ ತು ಸೇವೇಮಹಿ ವೀಕ್ಷಮಾಣಾಃ ಸಾಯೂಜ್ಯಮನ್ವಿಭೃತಿ ಕಃ ಸುಖಾರ್ಥೀ .. 1-51..

ಅಲಂ ನ ನಿರ್ದೇಷ್ಟಮಿಯತ್ತಯಾ ತ್ವಾಮಶೇಷನಾಥ ಶ್ರುತಿರಗ್ರಿಮಾಪಿ .
ಸ ಏವ ಸಾಕ್ಷಾತ್ಪ್ರಿಯತೇ ಪುನಸ್ತ್ವ ಮಹೋ ಜಿತಂ ನಃ ಸುಕೃತ್ಯೈರನಲ್ಪೈಃ .. 1-52..
ತೃಣಾಯ ಮತ್ವಾ ನಿಖಿಲಾನಿ ಶಾರ್ಜ್ಞನ್ ಪದಾನಿ ವೈಧೇಯಮನೋಹರಾಣಿ .
ಆವೃತ್ತಿಶೂನ್ಯಂ ಪರಮಂ ಪದಂ ತೇ ವಾಂಛಂತಿ ವೈರಾಗ್ಯಧನಾ ಮಹಾಂತಃ .. 1-53..
ಇತಿ ಸ್ತುತೋ ದೇವಗಣೇನ ದೇವೋ ದಯಾನಿಧಿದಾರ್ವನವಕಾಲರಾತ್ರಿಃ .

ನೃಷೀದದುತ್ಥಾಯ ಭರಾವಭುಗ್ನೇ ಭುಜಂಗತಲ್ಪೇ ಭುವನೈಕನಾಥಃ .. 1-54..
 ವಿಷ್ಣುಕ್ ಸ ವೈಕುಂಠವಿಲಾಸಿನೀನಾಂ ಸಲೀಲಮಾಂದೋಲಿತಚಾಮರಾಣಾಂ .
 ನಿವಾರಯನ್ನಗ್ರಕರಾರವಿಂದೈಃ ಕೋಲಾಹಲಂ ಕಾಂಚನಕಂಕಣೋತ್ಥಂ .. 1-55..
 ಪ್ರಸಾದವತ್ಯಾ ಕಮಲಾಸನಾದೀನ್ ಸುರಾನಶೇಷಾನನುಗೃಹ್ಯ ದೃಷ್ಟ್ವಾ .
 ಉವಾಚ ವಾಚಂ ದಶನಾಂಶುಪೂರೈಃ ಸಮೇಧಯನ್ ದುಗ್ಧಮಯಂ ಪಯೋಧಿಂ
 .. 1-56..
 ಅಧಿಜ್ಯಕೋದಂಡಧರೋ ನಿಷಂಗೀ ಸನ್ನಾಹವಾನ್ ಪಾಣಿದೃಶೈಕಬಾಣಃ .
 ಅಯಂ ಸಮಾಜೋ ಭವತಾಂ ದ್ವಿಷದ್ಭ್ಯೋ ಭಯಂ ಸಮಾವೇದಯತಿ ಸ್ಫುಟಂ ಮೇ
 .. 1-57..
 ಅಲಂ ವಿಲಂಬೇನ ದಿವೌಕಸಸ್ತನ್ನಿವೇದ್ಯತಾಮದ್ಯ ಕುತೋ ಭಯಂ ವಃ .
 ಅಯಂ ಕರೋ ದುಷ್ಟವಧೋಽತ್ಸುಕಂ ಮೇ ಸುದರ್ಶನಂ ನ ಕ್ಷಮತೇ ನಿರೋದ್ಧಂ ..
 1-58..
 ಇತ್ಯೂಚಿವಾಂಸಂ ಪರಮಂ ಪುಮಾಂಸಂ ನತ್ವಾ ಶಿರೋಭಿರ್ಬಹುಶಃ ಸುರಾಸ್ತೇ .
 ಆರೂಢಹರ್ಷಾತಿಶಯಾಃ ಸ್ವಮರ್ಥಮಾರೇಭಿರೇ ವಕ್ತುಮಶೇಷಮೇವ .. 1-59..
 ನಿವಾರ್ಯ ಸರ್ವಾಸಪಿ ವಕ್ತುಕಾಮಾನ್ ಸೇನಾಪತಿಸ್ತಾನಮರಾನ್ ಕರೇಣ .
 ಸವಿಭ್ರಮಪ್ರೇರಿತಯಾ ಪುರಸ್ಥಂ ದೃಷ್ಟ್ವಾ ಸರೋಜಾಸನಮಾಜುಹಾವ .. 1-60..
 ಅಥಾಗತಸ್ತೇನ ಕರೇ ಗೃಹೀತ್ವಾ ನೀತಃ ಪ್ರಭೋರಂತಿಕಮಬ್ಜಯೋನಿಃ .
 ವಕ್ತುಂ ನಿಯುಕ್ತಃ ಸ ಕೃತಪ್ರಣಾಮೋ ವಿಜ್ಞಾಪಯಾಮಾಸ ವಿನೀತವೇಷಃ .. 1-61..
 ವಯಂ ತ್ವಯಾ ದತ್ತವಿಭೂತಯೋಽಪಿ ಮೋಹಾತಿರೇಕಾದಭಿಮನ್ಯಮಾನಾಃ .
 ಕೃಚ್ಛೈ ಪುನಸ್ತ್ವಾಂ ಶರಣಂ ವ್ರಜಂತಃ ಹಾ ನಿಸ್ತ್ರಪಾಣಾಂ ಪ್ರಥಮೇ ಭವಾಮಃ .. 1-62..
 ಅಪಾರದುಃಖಾರ್ಣವಪೋತಪಾತ್ರೀಂ ತ್ವಯಾ ಕೃಪಾಮುದ್ವಹತಾತಿಗುರ್ವೀಂ .
 ಕೃತಘ್ನತಾಜನ್ಮಭುವಾಮಮೀಷಾಮಸ್ಮಾಕಮರ್ಥೇ ನ ಕಿಮನ್ವಭಾವಿ .. 1-63..
 ಮನಸ್ವಿಲೋಕಸ್ಯ ವಿಗರ್ಹಣೀಯೇ ಪ್ರತಿಗ್ರಹೇ ವರ್ಜಯತಾ ಜುಗುಪ್ಸಾಂ .
 ಪುರಾ ಪುರಸ್ತಾಧ್ವಲಿದಾನವಸ್ಯ ಪ್ರಸಾರಿತೋ ನಾಗ್ರಕರಸ್ತ್ವಯಾ ಕಿಂ .. 1-64..
 ದೈತ್ಯಾಧಿರಾಜೇನ ಹಿರಣ್ಯನಾಮ್ನಾ ಪರ್ಯಾಕುಲಂ ತ್ರಾತುಮಶೇಷಲೋಕಂ .
 ಇದಂ ತು ದಿವ್ಯಂ ಪರಿಹೃತ್ಯ ರೂಪಂ ನ ತ್ವಂ ಕಿಮಾಸೀರ್ನರತಿಯರ್ಗಾತ್ಮಾ .. 1-65..
 ಸ್ವವಿಕ್ರಮಾಕ್ರಾಂತಸುರಾಸುರಸ್ಯ ರಕ್ಷಪತೇರ್ನಿಗ್ರಹಣಾದರೇಣ .
 ಭೂತ್ವಾ ಸುತಃ ಪಂಕ್ತಿರಥಸ್ಯ ರಾಜ್ಞಸ್ತಾಂ ತಾಮವಸ್ಥಾಂ ನ ಕಿಮನ್ವಭೂಸ್ತ್ವಂ .. 1-66..
 ಅನೇಕಧಾ ಪಾಲಯಿತಾರಮೇವಂ ಸಂಪ್ರತ್ಯಪಿ ತ್ವಾಂ ಶರಣಂ ಪ್ರಪನ್ನಾಃ .
 ಸಂತಾಪಹಾರೀ ನನು ಚಾತಕಾನಾಂ ಭೂಯೋಽಪಿ ಭೂಯೋಽಪಿ ಪಯೋದ ಏವ
 .. 1-67..

ವಿಶ್ವಂ ವಿದನ್ನಪ್ಯವಿದನ್ನಿವ ತ್ವಂ ನಾಥಾನುಯುಂಕ್ಷೇ ಭಯಹೇತುಮಸ್ಮಾನ್ .
 ಅನುಗ್ರಹಸ್ಯೈತದಪಿ ಪ್ರಭೂಣಾಂ ಪ್ರಾಯಃ ಪ್ರಕಾರಾಂತರಮಾಶ್ರಿತೇಷು .. 1-68..
 ತಪೋಭಿರುಗ್ನ್ಯೈರ್ಭಗವನ್ ಸುರಾಣಾಮವಧ್ಯಭಾವಂ ದನುಜಾಃ ಪ್ರಪನ್ನಾಃ .
 ಪಾತಾಲಮುವೀಂ ಚ ವಿಜಿತ್ಯ ದರ್ಪಾದುಪಕ್ರಮಂ ತೇ ದಿವಮದ್ಯ ಜೇತುಂ .. 1-69..
 ನ ಜಾತು ಶೂನ್ಯಃ ಕುಲಿಶೇನ ಪಾಣಿರ್ವಕ್ಷೋ ನ ಮುಕ್ತಂ ಮಣಿಕಂಕಣೇನ .
 ಶಕ್ರಸ್ಯ ದೈತ್ಯಾಗತಿಶಂಕಿನೋಽಸ್ಯ ನಾಸಜ್ಜಿತಸ್ತಿಷ್ಠತಿ ವಾರಣೇಂದ್ರಃ .. 1-70..
 ದಂಡಂ ಯಮಾತ್ಪಾಶಮಪಾಮಧೀಶಾದ್ಗದಾಂ ಕುಬೇರಾತ್ಕುಲಿಶಂ ಮಘೋನಃ .
 ಆದಾತುಕಾಮಃ ಪ್ರಹಿಣೋತಿ ದೂತಾನ್ ಕಂಸಃ ಸ್ವದೋರ್ವಿಕ್ರಮನಿರ್ಜಿತಾಶಃ .. 1-71..
 ರಣೇ ವಿನಿರ್ಜಿತ್ಯ ಬಲಂ ಸುರಾಣಾಂ ಪರಾಕ್ರಮೇಣಾಪ್ರತಿಮೇನ ವೀರಃ .
 ಭೋಜೇಶ್ವರಃ ಕ್ರೀಡತಿ ಸಾವರೋಧೋ ಮೂಲೇಷು ಸಂಪ್ರತ್ಯಮರದುಮಾಣಾಂ .. 1-72..
 ಧನುರ್ಧರಾಧ್ಯಾಸಿತವಪ್ರಶೀರ್ಷಾಃ ದ್ವಾಃಪಾಲನವ್ಯಗ್ರಸಮಗ್ರಯೋಧಾಃ .
 ಪ್ರವೀರನಿರ್ಭರ್ತ್ವಿತಕಾಂದಿಶೀಕಾ ಸ್ಥಾತುಂ ನ ಜಾನಾತಿ ಪುರೀ ಸುರಾಣಾಂ .. 1-73..
 ಹಾಹೇತಿ ವಿಕ್ರೋಶದನಾಥಮೇತದ್ವಿಶ್ವಂ ಜಗತ್ಪೀಡಯತಃ ಪ್ರಕಾಮಂ .
 ತ್ವಯಾ ವಿನಾಽನ್ಯಸ್ತಿಷ್ಠು ವಿಷ್ವಪೇಷು ನ ಕರ್ತುಮೀಷ್ಟೇ ನರಕಸ್ಯ ಭಂಗಂ .. 1-74..
 ಪ್ರಲಂಬಕೇಶಿಪ್ರಮುಖಾಸ್ತಥಾನ್ಯೇ ಪರಸ್ಸಹಸ್ರಂ ಪರಿಯಂತಿ ದೈತ್ಯಾಃ .
 ನಿರ್ಘಾತಕಲ್ಪೈರ್ನಿಜಸಿಂಹನಾದೈರ್ವಿದಾರಯಂತೋ ವಿಯದಾಹವೇಷು .. 1-75..
 ಷಟ್ ಸೂನವಸ್ಸಂತಿ ಹಿರಣ್ಯನಾಮ್ನೋ ದೈತ್ಯಸ್ಯ ಪಾತಾಲತಲಾಧಿವಾಸೈಃ .
 ತೈರ್ನ್ಮಃ ಕ್ರಿಯಂತೇ ದುರಿತಾನಿ ಯಾನಿ ವಕ್ತುಂ ನ ಶಕ್ಯಾನಿ ಮುಕುಂದ ತಾನಿ .. 1-76..
 ತೇಷಾಂ ಮಹೀಧ್ರಪ್ರತಿಮಾಕೃತೀನಾಂ ಭಾರಂ ಮಹೀ ಸೋಡುಮಸಾವಶಕ್ತಾ .
 ಅಸ್ಮಾನ್ ಪುರಸ್ಕೃತ್ಯ ಭವತ್ಸಕಾಶಂ ಪ್ರಾಪ್ತಾ ನಿಜಕ್ಲೇಶನಿವೇದನಾಯ .. 1-77..
 ತದೇತದಾವೇದನಮಸ್ಮದೀಯಂ ಶ್ರುತ್ವಾ ಪ್ರಮಾಣಂ ಪ್ರಭುರಿತ್ಯುದೀರ್ಯ .
 ವಿಧಿವ್ಯರಂಸೀದ್ವಿಹಿತಪ್ರಣಾಮಃ ಸ ಚಾಪಿ ಗಂಭೀರಮುವಾಚ ದೇವಃ .. 1-78..
 ಅಲಂ ವಿಷಾದೇನ ದಿವೌಕಸೋ ವಃ ಸಮೀಹಿತಂ ಹಸ್ತಗತಂ ಮನುಧ್ವಂ .
 ವ್ರತಂ ಹಿ ಮೇ ಕೇವಲಮೇತದೇವ ಸಂರಕ್ಷಣಂ ಯಚ್ಚರಣಾಗತಾನಾಂ .. 1-79..
 ಮಾಮರ್ಥಯಂತೇ ವಸುದೇವಪತ್ನ್ಯೈ ಪತ್ನೀ ಚ ನಂದಸ್ಯ ಸುತಂ ಗುಣಾಡ್ಯಂ .
 ಅಂಶದ್ವಯೇನ ವ್ರತಕರ್ತೃತಾಂಗೀಸ್ತಿಸ್ತೋಽಪಿ ತಾಃ ಪುತ್ರವತೀರ್ವಿಧಾಸ್ಯೇ .. 1-80..
 ಇಯಂ ಚ ಲೋಕತ್ರಿಯಸ್ಯ ಮಾತಾ ಮಾಯಾಭಿಧಾನಾ ಮಮ ಶಕ್ತಿರಗ್ರಾ .
 ಕಾರ್ಯಾಣಿ ವಃ ಕಾನ್ಯಪಿ ಕರ್ತುಕಾಮಾ ಜನಿಷ್ಯತೇ ಜನ್ಮವಿನಾಶಶೂನ್ಯಾ .. 1-81..
 ತದ್ಗಚ್ಛತ ಸ್ವರ್ಗಮಪೇತಖೇದಾಃ ನ ಕಾಲಹಾನಿಃ ಪರಿಶಂಕನೀಯಾ .

ಅನೇನ ಶಾಜ್ಞೇಣ ಶಪೇ ಶರೈರ್ವಃ ಸದ್ಯೋ ಮನಃಶಲ್ಯಮಪಾಕರಿಷ್ಯೇ .. 1-82..

ಇತಿ ತಮಮರಲೋಕಂ ಸಾಂತ್ವಯಿತ್ವಾ ಸ ದೇವಃ

ಸಪದಿ ನವಘನಾಭಃ ಪದ್ಮನಾಭಸ್ತಿರೋಽಭೂತ್ .

ಸ ಚ ವಿಹಿತನಮಸ್ಯಸ್ತಸ್ಯ ವಾಚಂ ಪ್ರಶಂಸನ್

ನಿಜಪದಮಭಿಪೇದೇ ಹರ್ಷಪರ್ಯಾಕುಲಾತ್ಮಾ .. 1-83..

ಇತಿ ಸುಕುಮಾರಕೃತೌ ಕೃಷ್ಣವಿಲಾಸಕಾವ್ಯೇ ಪ್ರಥಮಸ್ಕರ್ಗಃ .. 1 ..

ದ್ವಿತೀಯಃ ಸರ್ಗಃ

ಅಥೈಕದಾ ಪುತ್ರಫಲಾನಿ ಸಮ್ಯಗ್ವೃತಾನಿ ಬಾಹ್ಯೋಪವನೇ ಚರಂತೀಂ .

ರಥೇನ ಕಂಸೋ ವಸುದೇವಯುಕ್ತಃ ಸ್ವಸಾರಮಾಲೋಕಯಿತುಂ ಜಗಾಮ .. 2-01..

ಸ್ಪುರತ್ಪಭಾಪಲ್ಲವಿತಾಂಗಯಷ್ಟೀಂ ಕಥಂಚಿದೂಢಸ್ತನಮಂಜರೀಕಾಂ .

ತತ್ರಾಲಕೈಃ ಷಟ್/ಪದಿನೀಮಜಾನಾತ್ ಸ ತಾಂ ಲತಾಮಧ್ಯಗತಾಂ ಚಿರೇಣ .. 2-02..

ಸಾ ಸನ್ನತಾಂಗೀ ನಿಯಮಾವಸಾನೇ ಜ್ಯೇಷ್ಠಾಯ ತಸ್ಮೈ ವಿದಧೇ ನಮಸ್ಯಾಂ .

ಸ ಚಾಶಿಷಾ ತಾಮನುಗೃಹ್ಯ ಸಾಧ್ವೀಂ ಭೋಜೇಶ್ವರೋ ವಾಕ್ಯಮಿದಂ ಬಭಾಷೇ ..

2-03..

ಅದ್ಯಾಪಿ ಬಾಲಾಸಿ ಸುತಾನನೇಕಾನ್ ಪ್ರಸೋಷ್ಯಸೇ ಕಿಂ ವ್ರತಯಾತನಾಭಿಃ .

ಪಶ್ಯಾಧುನಾ ಪಲ್ಲವಸೂತಿಕಾಲೇ ಕಿಂ ಕಲ್ಪತೇ ಚೂತಲತಾ ಫಲಾಯ .. 2-04..

ಕೃಶಾಸಿ ಕಾಮಂ ವಿರಮ ಪ್ರಯಾಸಾನ್ಮನೋಭಿರಾಮಾನುಪಭುಂಕ್ಷ್ಯ ಭೋಗಾನ್ .

ಅಂಗಾನಿ ತೇ ಸನ್ನತಗಾತ್ರಿ ದುಃಖಂ ಮೃಣಾಲಕಲ್ಪಾನಿ ಕಥಂ ಸಹೇರನ್ .. 2-05..

ತಾಮೇವಮುಕ್ತ್ವಾ ಸ ತು ಸಾಭ್ಯನುಜ್ಞಾಂ ರಥಂ ಸಮಾರೋಪ್ಯ ಸಹೈವ ಪತ್ಯಾ .

ಪ್ರಯಾತುಕಾಮಃ ಪುರಮಂತರಿಕ್ಷೇ ಶುಶ್ರಾವ ವಾಚಂ ಶತಧಾರಕಲ್ಪಾಂ .. 2-06..

ತ್ವದಂತಿಕಸ್ಥಾ ಸಹಜಾಶಮೀಯಂ ಪ್ರಸೋಷ್ಯತೇ ಪುತ್ರಮಯಂ ಕೃಶಾನುಂ .

ಮರುತ್ಸಮಿದ್ಧಸ್ಸ ತು ದುರ್ನಿವಾರಸ್ತ್ವಾಂ ಭಸ್ಮನಾತ್ ಕಂಸ ಕರಿಷ್ಯತೀತಿ .. 2-07..

ನಿಶಮ್ಯ ತದ್ಭೂತವಚೋ ನಿಕಾಮಂ ಕಂಸಸ್ತ ರೋಷಾಗಮದುರ್ನಿರೀಕ್ಷ್ಯಃ .

ಕೃಪಾಂ ಪರಿತ್ಯಜ್ಯ ಕೃಪಾಣಪಾಣಿಃ ಸ್ವಸುರ್ವಧಾಯ ಸ್ವಯಮುದ್ಯತೋಽಭೂತ್ .. 2-

08..

ನೃಶಂಸಕೃತ್ಯೇ ನಿತರಾಂ ಪ್ರವೃತ್ತಮುದಗ್ರಕೋಪಸ್ಫುರಿತಾಧರೋಷಂ .

ಪ್ರಸಾದಯನ್ನಾನಕದುಂದುಭಿಸ್ತಮುವಾಚ ಧೀಮಾನುಪಪತ್ತಿಯುಕ್ತಂ .. 2-09..

ಅಲಂ ತವಾನೇನ ವಧೋದ್ಯಮೇನ ತ್ವಯಾ ವಿಧೇಯೋ ನೃಪತೇ ವಿಮರ್ಶಃ .

ಕಿಮೇಷ ನಾಶ್ರಾವಿ ವಿಚಾರಶೂನ್ಯಂ ವ್ರಜಂತ್ಯನರ್ಥಾ ಇತಿ ಸಾಧುವಾದಃ .. 2-10..

ಭಯೇನ ಯುದ್ಧೇಷು ಪುರಂದರಾದೀನ್ ಸುರಾನ್ ಪರಾಚಸ್ತ್ರಪಯಾ ವಿಮುಂಚನ್

ಮಹೀಶ್ವರ ಸ್ತ್ರೀವಧಪಾತಕೇಽಸ್ಮಿನ್ ಕಥಂ ತವೋಪಕ್ರಮತೇ ಕೃಪಾಣಃ .. 2-11..
 ಅನೇನ ಕಿಂ ವಾ ತವ ಜೀವಿತೇನ ಯದ್ರಕ್ಷಣಂ ಸ್ಯಾತ್ ಸಹಜಾವಧೇನ .
 ಗುಣೇನ ಕೇನಾಪಿ ಹಿ ಲಬ್ಧನಾಮ್ನಾಮಪಿ ಸ್ವನಾಶಾದಯಶೋ ಗರೀಯಃ .. 2-12..
 ಪ್ರಪದ್ಯಮಾನಸ್ಯ ಸದಾಭಿವೃದ್ಧಿಂ ದಿವಾನಿಶಂ ಪ್ರೀಣಯತಶ್ಚ ಲೋಕಾನ್ .
 ಭವದ್ಯಶಶ್ಚಂದ್ರಮಸೋಽಸ್ಯ ಮಾಭೂನ್ನವಃ ಕಲಂಕೋ ಭಗಿನೀವಧೇನ .. 2-13..
 ಸ್ವಸುರ್ವಧೇನಾಸ್ಯ ಭವೇದಕೀರ್ತಿಃ ಸ್ತೇನ ತ್ಯಜೇಯುಸ್ಸುಹೃದೋಽಪಿ ಭೀತಾಃ .
 ಇತ್ಯೇವ ನೂನಂ ಭುಜನಿರ್ಜಿತೈಸ್ತೈಸ್ಸುರೈಃ ಪ್ರಯುಕ್ತಸ್ಸುಮಹಾನುಪಾಯಃ .. 2-14..
 ಕಾಲೇನ ತದ್ವಕ್ಷ್ಯಸಿ ಯನ್ಮದುಕ್ತಂ ಮಾ ಭೂತ್ತವಾಸ್ಮಿನ್ ವಿಷಯೇಽಪಿ ಶಂಕಾ .
 ತಥಾಪಿ ಚೇತಸ್ತವ ಶಂಕತೇ ಚೇದಾಕರ್ಣ್ಯತಾಂ ತಹ್ಯಪರಃ ಪ್ರಕಾರಃ .. 2-15..
 ಸರ್ವಾಣ್ಯಪತ್ಯಾನಿ ವಶೇ ತವಾಹಂ ಜಾತಾನಿ ಜಾತಾನಿ ಸಮರ್ಪಯಿಷ್ಯೇ .
 ತನ್ನಿಗ್ರಹಂ ವಾ ತದನುಗ್ರಹಂ ವಾ ವಿಚಿಂತ್ಯ ಕರ್ತಾಸಿ ದಶಾನುರೂಪಂ .. 2-16..
 ಕಿಂ ಬುದ್ಧಿಮಾಂದ್ಯೇನ ನಿಜೇನ ತಸ್ಯ ಕಿಂ ಭಾಗಧೇಯೇನ ವರಾಂಗನಾಯಾಃ .
 ಬಲೇನ ಕಿಂ ವಾ ಭವಿತವ್ಯತಾಯಾಸ್ತಥೇತಿ ಜಗ್ರಾಹ ವಚಸ್ತದೀಯಂ .. 2-17..
 ವಧಪ್ರವೃತ್ತೋ ವಸುದೇವಮಂತ್ರಪ್ರಭಾವಸಂಸ್ತಂಭಿತಘೋರಕರ್ಮಾ .
 ನಿವೃತ್ಯ ನಿಸ್ತಂಶಮಹಾಭುಜಂಗೋ ಮಹೀಭೃತಃ ಕೋಶಬಿಲಂ ವಿವೇಶ .. 2-18..
 ಸತ್ಯಾ ನು ಸಾ ಸ್ಯಾದಶರೀರಿಣೀ ವಾಕ್ ಸತ್ಯಂ ಕಿಮೇತದ್ವಸುದೇವವಾಕ್ಯಂ .
 ವಿತರ್ಕಯನ್ನೇವಮುದಸ್ತಕೇತುಂ ಪುರೀಂ ಪ್ರಪೇದೇ ಮಣಿತೋರಣಾಢ್ಯಾಂ .. 2-19..
 ಆಲೋಕನೈರ್ಮೌಲಿಷು ಭೂಪತೀನಾಮಾಸಜ್ಜಯನ್ನಂಜಲಿಬಂಧನಾನಿ .
 ಸ ವೈಮನಸ್ಯೇನ ಮುಖಸ್ಥಿತೇನ ಭಯಾವಹಃ ಸ್ವಂ ಭವನಂ ಜಗಾಮ .. 2-20..
 ವಿಶಂಕಮಾನಃ ಸ ಗೃಹೋಪಕಂಠೇ ತೌ ಸದ್ಮನಿ ಕ್ವಾಪಿ ವಿಧಾಯ ಗುಪ್ತೌ .
 ಪರಾಕ್ರಮಾಕ್ರಾಂತಸಮಸ್ತಲೋಕಃ ಪುರೇವ ಭೋಗಾನಯಮನ್ವಭುಂಕ್ತ .. 2-21..
 ಮಾಯಾ ಹರೇಸ್ಸಾಧ ಹಿರಣ್ಯಪುತ್ರಾನ್ ಯಾನ್ ದೇವಕೀಗರ್ಭಗತಾನಕಾರ್ಷೀತ್

ಭೋಜೇಶ್ವರಸ್ತತ್ತರಮೇತ್ಯ ಭೀತ್ಯಾ ತಾನ್ ಜಾತಮಾತ್ರಾನವಧೀತ್ ಕ್ರಮೇಣ .. 2-22..
 ಜಗದ್ವಿಭೂತ್ಯೈ ಪರಮಸ್ಯ ಪುಂಸಃ ಯೋ ದೇವಕೀಗರ್ಭಮವಿಕ್ಷದಂಶಃ .
 ಆಕೃಷ್ಯ ತಸ್ಮಾನ್ಮೂರವೈರಿಮಾಯಾ ತಂ ರೋಹಿಣೀಗರ್ಭಗತಂ ಚಕಾರ .. 2-23..
 ಚಕಾಸ ಸಪ್ತಚ್ಛದಪಾಂಡುರೇಣ ಸುತೇನ ಸಾ ಗರ್ಭತಿರೋಹಿತೇನ .
 ವಲಾಹಕಾಂತಹಿತಶೀತಭಾನೋದಿಶೋ ದಶಾಂ ವೃತ್ರಜಿತಃ ಪ್ರಪನ್ನಾ .. 2-24..
 ತತಸ್ಸಮಾಹ್ಲಾದನಮೀಕ್ಷಣಾನಾಮಸೂತ ಪುತ್ರಂ ಶರದಿಂದುಕಲ್ಪಂ .
 ಪ್ರಕರ್ಷಮಾಪನ್ನುದಯೇನ ಯಸ್ಯ ಸದ್ಯಃ ಸಮುದ್ರಾ ಇವ ಸತ್ವವಂತಃ .. 2-25..

ಪತ್ಯುಸ್ಸಮಾದಿಷ್ಟಮಿದಂ ವಿಧಾಯ ಶೇಷಂ ಚಿಕೀರ್ಷುಸ್ಸುರಕಾರ್ಯಮಾರ್ಯಾ .
 ಚರಾಚರಾಣಾಂ ಜಗತಾಂ ಸವಿತೀ ಸಾ ಶ್ರದ್ಧಧೇ ಜನ್ಮಭುವಂ ಯಶೋದಾಂ .. 2-26..
 ಅಥ ಪ್ರಜಾನಾಮಭಿವೃದ್ಧಿಕಾಮೋ ದೇವೋ ದಯಾಯಾಃ ಕಿಲ ಜನ್ಮಭೂಮಿಃ .
 ಸ್ವಜನ್ಮನೇ ಜನ್ಮವಿನಾಶಹೇತುಃ ಪ್ರಾಪ್ಯಸ್ತತಾಂ ಪ್ರಾಪ ಸ ದೇವಕೀಂ ತಾಂ .. 2-27..
 ಕೃಶಾವಲಗ್ನಾ ಕುಚಯೋರ್ಗರಿಮ್ಲಾ ಸಾ ದೇವಕೀ ಸನ್ನತಗಾತ್ರಯಷ್ಟಿಃ .
 ಜಗತ್ತಯೀಪುಣ್ಯಕೃತಾವಲಂಬಾ ಬಭಾರ ಗರ್ಭೇಣ ಜಗನ್ನಿವಾಸಂ .. 2-28..
 ಅಂತರ್ದಧಾನಾ ಸರಸೀರುಹಾಕ್ಷಂ ಸ್ವೇನಾವತಾರೇಣ ಭುವಂ ಪುನಾನಾ .
 ಸಾ ದೇವಕೀ ಸಾ ಚ ಕವೇರಕನ್ಯಾ ಮಿಥೋಽದಧಾತಾಮುಪಮಾನಭಾವಂ .. 2-29..
 ಅಲಂ ನಿವಾಸಾಯ ನ ಯಸ್ಯ ವಿಶ್ವಂ ವಸನ್ ಸ ಗರ್ಭೇ ಮುಮುದೇ ಮುಕುಂದಃ .
 ಪರೋಪಕಾರಪ್ರಭವಂ ಹಿ ದುಃಖಂ ಪುಂಸಸ್ಸುಖಾಯೈವ ಮಹತ್ತರಸ್ಯ .. 2-30..
 ಬಹಿಃಸ್ಪುರಂತ್ಯಾ ಕರಪಾಂಚಜನ್ಯತ್ವಿಷೇವ ವಿಷ್ಣೋರುದರಸ್ಥಿತಸ್ಯ .
 ಅಧತ್ತ ತನ್ಯಾಸ್ತವನೀಯವರ್ಣಾ ಮಧೂಕಪುಷ್ಪಚ್ಚವಿಮಂಗಯಷ್ಟಿಃ .. 2-31..
 ಬಭಾರ ಹಾರಂ ಕುಚಯೋರ್ನ ತನ್ವೀ ನ ಪಾದಯೋರ್ನೂಪುರಮಾಮೋಚ .
 ದಧೌ ಮಣಿಂ ಭಾರಭಿಯಾ ನ ಮೌಲೌ ತದೇವ ಕೈವಲ್ಯಮಭೂಷಯತ್ತಾಂ .. 2-32..
 ದೃಶಃ ಪ್ರಯತ್ನೇನ ದಧೌ ತಿರಶ್ಚೀರುವಾಚ ಮಂದಂ ನಿಭೃತಂ ಜಹಾಸ .
 ಶನ್ಯೈರ್ಯಯೌ ದತ್ತಕರಾ ಸಖೀಭಿರ್ಭೃಶಂ ನಿಶಶ್ವಾಸ ಚ ತಾವದೇವ .. 2-33..
 ಸಹೈವ ಹರ್ಷೇಣ ಸುಧಾಶನಾನಾಂ ಸಹೈವ ಪುಣ್ಯೇನ ವಸುಂಧರಾಯಾಃ .
 ಭಯೇನ ಭೋಜಾಧಿಪತೇಶ್ಚ ದೇವೋ ಸಹೈವ ಗರ್ಭೇ ವವೃಧೇ ಮುಕುಂದಃ .. 2-34..
 ಶಿರೋಭಿರೂಢೇನ ವನಸ್ಪತೀನಾಂ ಫಲೋಪಹಾರೇಣ ನಿವೇದಿತದ್ಧಿಃ .
 ಪ್ರಾವೃಟ್ ಸಮಾಸಾದಿತಸೂತಿಕಾಲಾಂ ತಾಂ ದೇವಕೀಂ ದ್ರಷ್ಟುಮಿವಾಜಗಾಮ .. 2-
 35..
 ಅಧೈಕದೇಶಾ ಇವ ವಾರಿರಾಶೇರುಚ್ಚೈಃ ಪುರೋಮಾರುತವಿಪ್ರಕೀರ್ಣಾಃ .
 ವೃತಾಸ್ತಡಿಡ್ವಿದುಮವಲ್ಲೀರಿಭಿರ್ವಿರೇಜಿರೇ ವ್ಯೋಮನಿ ವಾರಿವಾಹಾಃ .. 2-36..
 ಬಲಾಹಕವ್ರಾತಭವೈಸ್ತಮೋಭಿದಿರ್ನೇಷು ದುರ್ಬೋಧಪುರಃಸ್ಥಿತೇಷು .
 ನ ಕಶ್ಚಿದಾಸೀದಭಿಸಾರಿಕಾಣಾಂ ವಿದ್ಯುತ್ಪ್ರಕಾಶೇನ ವಿನಾಸ್ತರಾಯಃ .. 2-37..
 ಪಯೋದಭಸ್ತಾಂತರನಿರ್ಗತೇನ ರುಾತ್ಕಾರಿಣಾ ಚಂಡಸಮೀರಣೇನ .
 ವಿಯೋಗಿನಾಂ ಚೇತಸಿ ಮೇಘಕಾಲಃ ಸಂಧುಕ್ಷಯಾಮಾಸ ಮನೋಭವಾಗ್ನಿಂ .. 2-
 38..
 ಸ್ಮರೇಣ ಲೋಕತ್ರಿತಯೇಶ್ವರೇಣ ಸಂಭಾವಿತಾಜ್ಜೀವಿತನಿರ್ವಿಶೇಷಂ .
 ಋತೋರ್ವಸಂತಾಜ್ಜ ಲದಾಗಮಸ್ಯ ಜಹಾರ ಜಾತಿನಿಖಿಲಂ ನಿಕರ್ಷಂ .. 2-39..
 ಬಲಾದ್ಗೃಹೀತಾ ಇವ ವೈತಸೀಭಿಃ ಶಾಖಾಭಿರಾರೂಢಮದಾ ಇವೋಚ್ಚೈಃ .
 ಪರಿಸ್ವಲಂತ್ಯೋ ನಿಖಿಲಾಸ್ತಟಿನ್ಯಃ ಜಗ್ಮುರ್ಜವಾದುದ್ಭಟಫೇನಹಾಸಾಃ .. 2-40..

ಉದಾರಸೌರಭ್ಯವಶೀಕೃತಾನಾಮನ್ವೀಯಮಾನಃ ಪಟಲೈರಲೀನಾಂ .
 ಅಕಲ್ಪಯತ್ ಕೇತಕಮಾತರಿಶ್ವಾ ಮನೋಭವಸ್ಯಾಪಿ ಮನೋವಿಕಾರಂ .. 2-41..
 ಅತ್ಯಂಬುಪಾನಪ್ರಭವಸ್ಯ ಕರ್ತುಮಂತರ್ಜಡಿಮ್ಮಃ ಪ್ರತಿಸಂವಿಧಾನಂ .
 ಪಪುಸ್ತಿರಸ್ಕಾರಪದೇನ ಮೇಘಾಃ ಮಯೂಖಮಾಲಾಮರವಿಂದಬಂಧೋಃ .. 2-42..
 ರರಾಜ ಖಜೂರಫಲಪ್ರಕಾಶಂ ನವಂ ಪಯಃ ಕಾನನಪಲ್ವಲೇಷು .
 ಪಯೋದವೃಂದೈಃ ಪರಿಪೀಯ ಮುಕ್ತಂ ಪ್ರಭಾಕರಸ್ಯೇವ ಮರೀಚಿಜಾಲಂ .. 2-43..
 ಮಹೀಭೃತಾಂ ಮೂರ್ಧ್ನಸು ದತ್ತಪಾದಂ ವಿಲೋಕ್ಯ ಮಿತ್ರಂ ವಿಹತಪ್ರತಾಪಂ .
 ಮಗ್ನೇ ಜಲೇ ಮರ್ತುಮಿವಾರವಿಂದೇ ಮಧುವ್ರತಾಶ್ಚುಕ್ರುಶುರಂತರಿಕ್ಷೇ .. 2-44..
 ನಿಷೇವ್ಯ ಹಂಸಾ ಮಧುರೈರ್ವಚೋಭಿಃ ಪದ್ಮಾಕರಂ ಲಬ್ಧಸಮೀಹಿತಾರ್ಥಾಃ .
 ಸದ್ಯೋ ಯಯುಸ್ತಸ್ಯ ವಿಪತ್ತಿಕಾಲೇ ಜಲಾಶಯಾನಾಂ ಪ್ರಕೃತಿಃ ಕಿಲೈಷಾ .. 2-45..
 ಪ್ರರೂಢಸಸ್ಯಾಃ ಫಲಮೂಲಶಾಕೈರ್ನಿರಂತರಾಃ ಸ್ವಾದುನವೋದಕಾಢ್ಯಾಃ .
 ಪಲ್ಲಿಜುಷಾಂ ಚೇತಸಿ ಪಾಮರಾಣಾಂ ಧೃತಿಂ ಪರಾಮಾದಧಿರೇ ವನಾಂತಾಃ .. 2-46..
 ಸಮುನ್ಮಿಷಂತೀ ಗಿರಿಮಲ್ಲಿಕಾನಾಂ ಪ್ರಸೂನರಾಜಿಸ್ಸುತರಾಂ ವಿರೇಚೀ .
 ಮುಕ್ತ್ವಾ ನಭೋ ಮೇಘವಿಮರ್ದಭೀತ್ಯಾ ನಕ್ಷತ್ರಮಾಲೇವ ಗತಾ ಧರಿತ್ರೀಂ .. 2-47..
 ಧಾರಾಲಜೀಮೂತಕೃತಾಂಧಕಾರೇ ತಸ್ಮಿನ್ನಪರ್ಯಂತಜಡಿಮ್ನಿ ಕಾಲೇ .
 ಅಲಕ್ಷ್ಯಮಾಣಃ ಕ್ಷಚಿದಂಶುಮಾಲೀ ದಿವಾಽಪ್ಯುವಾಸೇವ ತನೂನಪಾತಿ .. 2-48..
 ಇತಿ ಪ್ರವೃತ್ತೇ ಸಮಯೇ ಘನಾನಾಂ ಮಾಸೇ ನಭಸ್ಯೇ ನಿಶಿ ಮಧ್ಯಮಾಯಾಂ .
 ಗಣೇ ಶುಭಾಖ್ಯಾಯಿನಿ ಚ ಗ್ರಹಾಣಾಂ ದೇವಕೃವಾಹ ಪ್ರಸವಾಭಿಮುಖ್ಯಂ .. 2-49..
 ಹರತ್ನ ಬಾಹ್ಯಂ ಭುವನಸ್ಯ ತಾಪಂ ಪ್ರಾವೃಟ್ ಪ್ರಸೂತೇಷು ವಲಾಹಕೇಷು .
 ಅಸೂತ ತಸ್ಯಾಂತರತಾಪಶಾಂತೈಃ ಕೃಷ್ಣಾಂಬುವಾಹಂ ಕೃಪಯೇವ ದೇವೀ .. 2-50..
 ದಿಶಃ ಪ್ರಸೇದುಃ ಸಹ ನಿಮ್ಮಗಾಭಿರ್ಜಹರ್ಷ ಲೋಕೇನ ಸಹಾಂಬುರಾಶಿಃ .
 ಜಾತೇ ಮುಕುಂದೇ ಮುಮುಚುಶ್ಚ ಸದ್ಯಃ ಭಯೇನ ದೇವಾಃ ಸಹ ಪುಷ್ಪವೃಷ್ಟಿಂ ..
 2-51..
 ಮನೋಭಿರಾಮೇಣ ಮಧುವ್ರತಾನಾಂ ನಾದೇನ ಶಂಸನ್ನಿವ ದಿಷ್ಟವೃದ್ಧಿಂ .
 ಚಚಾರ ವಾಯುಃ ಸುಮನೋಽಶುಕಾನಿ ಸಂಪ್ರಾಪ್ಯ ಸಂಪ್ರಾಪ್ಯ ಮಹೀರುಹೇಭ್ಯಃ
 .. 2-52..
 ವ್ಯಜ್ಯಂಭತ ಪ್ರಸ್ಪುಟಶಂಖನಾದಃ ತಾರೇಣ ಗೀತಧ್ವನಿನಾ ವಿಮಿಶ್ರಃ .
 ಸಮಶ್ನುವಾನಃ ಕಕುಭಾಂ ಮುಖಾನಿ ದಿವೌಕಸಾಂ ಮಂಗಲತೂರ್ಯಘೋಷಃ .. 2-
 53..
 ತ್ರಪಾಮಪಾಸ್ಯನ್ ವಿನಯಂ ವಿಲುಂಪನ್ ನೀತಿಂ ನಿಗೃಹ್ಣನ್ ಭಯಮಾಶು
 ಭಂಜನ್ .
 ಶರೀರಿಣಾಮಚ್ಯುತಜನ್ಮಜನ್ಮಾ ಮೋದೋ ಜಜ್ಯಂಭೇ ಮದನಿರ್ವಿಶೇಷಃ .. 2-54..

ಆಷಾಢಿನಂ ಪಾಣಿಮುದಸ್ಯ ದೂರಂ ಬ್ರಹ್ಮರ್ಷಿಲೋಕಃ ಪತದುತ್ತರೀಯಃ .
 ನನರ್ತ ಪರ್ಯಾಕುಲಪಾದಚಾರಃ ಪ್ರಹಸ್ಯಮಾನಃ ಸುರಸುಂದರೀಭಿಃ .. 2-55..
 ಶೃಂಗೋಜ್ವಿತ್ತೈಃ ಕುಂಕುಮವಾರಿಪೂರೈರನ್ಯೋನ್ಯಮಭ್ಯುಕ್ಷಣತತ್ಪರಾಣಾಂ .
 ಪ್ರಮೋದಜನ್ಮಾ ದಿವಿ ಸಂಬಭೂವ ಕೋಲಾಹಲಃ ಕೋಽಪಿ ಸುಧಾಶನಾನಾಂ .. 2-
 56..
 ಪಿತ್ತ್ಯಂಶ್ಚ ಪುತ್ರಾ ಪಿತರಶ್ಚ ಪುತ್ರಾನ್ ಗುರೂಂಶ್ಚ ಶಿಷ್ಯಾ ಗುರವಶ್ಚ ಶಿಷ್ಯಾನ್ .
 ಪತೀಂಶ್ಚ ದಾರಾಃ ಪತಯಶ್ಚ ದಾರಾನ್ ಪ್ರಮೋದಮತ್ತಾಸ್ವಿಷಿಚುಃ ಪಯೋಭಿಃ .. 2-
 57..
 ಅಸಿಂಚದಂಭೋರುಹಯೋನಿರಿಂದ್ರಂ ತಂ ಪಂಕಜಾವಾಸಮಸಿಂಚದಿಂದ್ರಃ .
 ಅಸಿಂಚತಾಂ ದ್ವೌ ವಿಬುಧಾನಶೇಷಾನ್ ಸರ್ವೇ ಸುರಾಸ್ತೌ ಚ ಬಲಾದಸಿಂಚನ್ .. 2-
 58..
 ಮಿಥಃ ಪಯೋಭಿಃ ಸಿಷಿಚುರ್ವಿನೇದುಃ ವವಲ್ಲುರುಚ್ಚಿಕ್ಷಿಪುರಂಬರಾಣಿ .
 ಅನ್ಯೋನ್ಯಮಂಸೇನ ಸುದೂರಮೂಹುರ್ಮತ್ತಾ ಇವ ಸ್ವರ್ಗಸದೋ ಬಭೂವುಃ ..
 2-59..
 ತ್ರಿಲೋಕನಾಥೋದಯಸಂಭವೇನ ಮೋದೇನ ಪರ್ಯಾಕುಲಮಾನಸಾನಾಂ .
 ಗೀತೇ ಚ ನೃತ್ತೇ ಚ ಸುರಾಂಗನಾನಾಂ ಬಭೂವ ತಾಲಸ್ವಲಿತಂ ನ ದೋಷಃ .. 2-60..
 ಶೃಂಗೋದಕಾಸ್ಪಾಲನರಕ್ತನೇತ್ರಾಃ ವಿಚ್ಛಿನ್ನಹಾರಾಶ್ಚ್ಯುತಕರ್ಣಭೂಷಾಃ .
 ಪ್ರಹಾಸಸೀದಧ್ವನಿಭರ್ವಚೋಭಿಃ ಸಮಾಲಪಂತೋ ವಿಬುಧಾ ವಿಜಹುಃ .. 2-61..
 ಜಾತೇ ಹೌ ದೈತ್ಯವಿಮರ್ದನೇನ ವಿಶ್ವಂಭರಾಭಾರಮಪಾಚಿಕೀರ್ಷೌರ್ .
 ಮುನೇಃ ಪ್ರಹರ್ಷಃ ಕಲಹಪ್ರಿಯಸ್ಯ ಜಗತ್ಪ್ರಹರ್ಷಶ್ಚ ಸಮಾವಭೂತಾಂ .. 2-62..
 ಇತಿ ಪ್ರಹರ್ಷಾಕುಲಿತ್ಯೈರ್ಮನೋಭಿಃ ವಿಶ್ವಂಖಲಂ ಕ್ರೀಡತಿ ದೇಹಿವರ್ಗೇ .
 ಕಂಸಸ್ತಬ್ಧತ್ಯಃ ಪ್ರತಿಪದ್ಯ ಮೂರ್ಛಾಂ ನಿದ್ರಾಭಿಧಾನಾಂ ನ ಕಿಮಪ್ಯಬೋಧಿ .. 2-63..
 ಶ್ಯಾಮಂ ಚತುರ್ಬಾಹುಮುದಾರಹಾರಂ ಕಿರೀಟಿನಂ ಕುಂಡಲದೀಪ್ತಗಂಡಂ .
 ಪಿತಾಪಿ ಮಾತಾ ಚ ವಿಲೋಕ್ಯ ಪುತ್ರಮಾನಂದಮಗ್ನೌ ವಿವಶಾವಭೂತಾಂ .. 2-64..
 ನಿಯಮ್ಯ ಹರ್ಷೋದಯಪಾರವಶ್ಯಂ ತಂ ದೇವಕೀಜಾನಿರುವಾಚ ವಾಚಂ .
 ಪ್ರಸೀದ ಭೀತೋಽಹಮತೀವ ಕಂಸಾದಿದಂ ತು ರೂಪಂ ಪ್ರತಿಸಂಹರೇತಿ .. 2-65..
 ತತ್ಪ್ರೀತಿಶ್ಚಲೃಗತಂ ಕರಾಭ್ಯಾಂ ತಮಾದದೇ ಕಲ್ಪಿತಬಾಲಭಾವಂ .
 ತಯೋಶ್ಚಯಾನಃ ಕರಯೋಸ್ತ ತಸ್ಯ ಪ್ರಕಾಮಮಪ್ರೀಯತ ಪದ್ಮನಾಭಃ .. 2-66..
 ಅಶೇತ ಯಃ ಪ್ರಾಗ್ವಟಪತ್ರಮಧ್ಯೇ ಲೋಕಾನಶೇಷಾನುದರೇ ದಧಾನಃ .
 ವಿನಾ ತಪೋಭಿಃ ಕಿಮು ತಸ್ಯ ಸಿದ್ಧೇತ್ತತ್ಪಾಣಿಯುಗ್ಮೇ ಶಯನಂ ಮುರಾರೇಃ .. 2-67..
 ತಮಾಲನಿಲೇನ ತಮೋಭರೇಣ ನಿಪೀಡಿತಾಶಾವಲಯೇ ನಿಶೀಢೇ .
 ಆದಾಯ ಪಂಕೇರುಹಲೋಚನಂ ತಂ ಸದ್ಯಃ ಸ ನಿರ್ಗತ್ಯ ಗೃಹಾತ್ ಪ್ರತಸ್ಥೇ .. 2-68..

ನಿವಾರ್ಯ ವರ್ಷೋದಕಮಾತ್ಮನೈವ ಪ್ರಕಾಶ್ಯ ಮಾರ್ಗಂ ಘಣರತ್ನಭಾಸಾ .
 ಉಪಾಯಮುಕ್ತ್ವಾ ವಸುದೇವಕರ್ಣೇ ಶೇಷಸ್ತೀವೇ ಬಹುದೈವ ವಿಷ್ಣುಂ .. 2-69..
 ಪುರಾತ್ ಸ ನಿರ್ಗತ್ಯ ಪುಮಾಂಸಮಾದ್ಯಂ ವಹನ್ ವಹಂತೀಂ ಯಮುನಾಮಪಶ್ಯತ್

ಕೂಲಂಕಷೌಘಾಽಪಿ ಕಲಿಂದಕನ್ಯಾ ತದೀಯಗುಲ್ಪದ್ವಯಸೋದಕಾಽಭೂತ್ .. 2-70..
 ಉತ್ತೀರ್ಯ ತಾಂ ತತ್ತಟಸಂಶ್ರಿತಾನಾಂ ದಾತುಂ ಕರಂ ವಾರ್ಷಿಕಮಾಗತಾನಾಂ .
 ವ್ರಜೌಕಸಾಂ ನಂದಪುರೋಗಮಾನಾಂ ಪ್ರೀತೋ ನಿವೇಶಂ ಸಹಸಾ ವಿವೇಶ .. 2-71..
 ಪ್ರವಿಶ್ಯ ಜಾನನ್ನಿವ ನಂದಗೋಪನಿವೇಶನಂ ಸುಪ್ತಶರೀರಿವರ್ಗಂ .
 ಸುತಾಂ ಪ್ರಸೂಯ ಪ್ರತಿಪನ್ನನಿದ್ರಾಂ ದದರ್ಶ ತದ್ಧರ್ಮವಧೂಂ ಯಶೋದಾಂ .. 2-72..

ತಂ ಶಾಯಯಿತ್ವಾ ಶಯನೇ ತದೀಯೇ ಕನ್ಯಾಂ ಸಮಾದಾಯ ನಿಪತ್ಯ ಗಚ್ಛನ್ .
 ಶುಶ್ರಾವ ಪುತ್ರೋದಯಹರ್ಷಮೂಲಂ ಕೋಲಾಹಲಂ ಗೋಪವಧೂಜನಾನಾಂ .. 2-73..

ಕರೇಣ ಕನ್ಯಾಂ ಮನಸಾ ಚ ಪುತ್ರಂ ವಹನ್ ಮುಹೂರ್ತೇನ ವಿಲಂಘ್ಯ ಮಾರ್ಗಂ .
 ವಿಶಂಕಮಾವಿಶ್ಯ ಗೃಹಂ ಗೃಹಿಣ್ಯಾಃ ನಿಧಾಯ ಬಾಲಾಂ ಶಯನೇ ಸ ತಸ್ಥೌ .. 2-74..
 ಸಾ ಚಂಚರೀಕಸ್ವನಸನ್ನಿಭೇನ ನಾದೇನ ಲೋಕಸ್ಯ ಮನೋ ಹರಂತೀ .

ರುರೋದ ಕಿಂಚಿದ್ವಿವೃತೇನ ಬಾಲಾ ಸ್ಫುಟತ್ಪಯೋಜಾಕೃತಿನಾ ಮುಖೇನ .. 2-75..
 ಆಕರ್ಣ್ಯ ಬಾಲಧ್ವನಿಮಸ್ತನಿದ್ರಾಃ ಪ್ರಧಾವ್ಯ ರಕ್ಷಾಪುರುಷಾ ಜವೇನ .
 ಪ್ರಬೋಧ್ಯ ಯತ್ತೇನ ಪತಿಂ ಪೃಥಿವ್ಯಾಃ ಶಶಂಸುರಸ್ಮೈ ಭಗಿನೀಂ ಪ್ರಸೂತಾಂ .. 2-76..

ಸದ್ಯಃ ಸಮಾಗತ್ಯ ಸ ತತ್ರ ದೃಷ್ಟ್ವಾ ಬಾಲಾಮಮರ್ಷೇಣ ವಿಮರ್ಶಶೂನ್ಯಃ .
 ಸ್ವಸ್ತ್ರಾ ನಿಷಿದ್ಧೋಽಪಿ ವಧಾಭಿಲಾಷೀ ಜಗ್ರಾಹ ತಸ್ಯಾಶ್ಚರಣೌ ಕರಾಭ್ಯಾಂ .. 2-77..
 ಉದಸ್ಯ ದೂರಂ ತರಸಾ ಕರೇಣ ಚಿಕ್ಷೇಪ ತಾಂ ದುರ್ಮತಿರಶ್ಮಪೃಷ್ಠೇ .

ಮಹೀಮಯಾತ್ಮೈವ ದಿವಿ ಸ್ಥಿತಾ ಸಾ ಜಜ್ವಾಲ ಧಾಮ್ನಾ ಜಗತಾಂ ಸವಿತ್ರೀ .. 2-78..
 ತತಃ ಕರೈಸ್ತಾರಸಪ್ರಕಾಶೈಃ ಸಾ ಮಂದಮಾಂದೋಲಿತಶಸ್ತ್ರಜಾಲಾ .
 ವಿಲೋಕ್ಯ ತಂ ವಿಹ್ವಲಚಿತ್ತವೃತ್ತಿಂ ಜಗಾದ ವಾಚಂ ಜಗದೇಕಮಾತಾ .. 2-79..

ತ್ವಮಗ್ರಹೀರ್ಮಚ್ಚರಣೌ ರುಷಾಽಪಿ ಪ್ರಾಯಃ ಫಲಂ ತಸ್ಯ ನ ಹನ್ಮಿ ಯತ್ತ್ವಾಂ .
 ಜಾತಃ ಪೃಥಿವ್ಯಾಂ ತವ ಜಾಲ್ಮ ಹಂತಾ ಸದ್ಯೋ ಹಿತಂ ಚಿಂತಯ ಸಾಧಯಾಮಿ .. 2-80..

ಇತಿ ನೃಪಮಭಿಧಾಯ ಜ್ಯೋತಿಷಾ ಕುರ್ವತೀ ಸಾ ತಡಿಧಿವ ನಯನಾನಿ
 ಪ್ರಾಣಿನಾಮಾಕುಲಾನಿ .
 ಸುರಯುವತಿಭಿರುಚ್ಚೈರ್ಗೀಯಮಾನಾಪದಾನಾ ಸುರಪದಮಭಿಪೇದೇ ಪಾಟಿತಾಭ್ರಾ
 ಜವೇನ .. 2-81..

ಶ್ರುತ್ವಾ ತಸ್ಯಾ ಶ್ರವಣಪರುಷಾಂ ವಾಚಮಂತರ್ವಿಷಣ್ಣಃ
 ಪುತ್ರಾಪಾಯವ್ಯಧಿತಮನಸಂ ಸಾಂತ್ವಯಿತ್ವಾ ಸ್ವಸಾರಂ .
 ಪದ್ಭ್ಯಾ ಮೇವ ಸ್ವಭವನಮಥ ಪ್ರಾಪ್ಯ ಕೃಚ್ಚಾದನೈಷೀತ್
 ಕಂಸಶ್ಚಿಂತಾಕುಲಿತಹೃದಯೋ ಜಾಗ್ರದೇವ ತ್ರಿಯಾಮಾಂ .. 2-82..
 ಇತಿ ಸುಕುಮಾರಕೃತೌ ಕೃಷ್ಣವಿಲಾಸಕಾವ್ಯೇ ದ್ವಿತೀಯಾಸ್ಸರ್ಗಃ .. 2 ..

ತೃತೀಯಃ ಸರ್ಗಃ

ಪ್ರಾತಃ ಪ್ರಲಂಬಪ್ರಮುಖಾನಮಾತ್ಮಾನ್ ಸರ್ವಾನ್ ಸಮಾಹೂಯ ಸ
 ಭೋಜರಾಜಃ .

ಸವಿಭ್ರಮಪ್ರೇರಿತದೃಷ್ಟಿದತ್ತೇ ಸ್ಥಾನೇ ನಿಷಣ್ಣಾನವದದ್ವಿನೀತಃ .. 3-01..

ಸಂದಿಹ್ಯ ಮೋಹಾದ್ವಸುದೇವವಾಕ್ಯಂ ಮಯಾ ಪ್ರಮಾಣೀಕೃತಭೂತವಾಚಾ .

ಹತಾ ನೃಶಂಸೇನ ಸುತಾ ಭಗಿನ್ಯಾಸ್ತೇನಾವಿಲಂ ಮೇ ಹೃದಯಂ ಯಶೋಽಪಿ .. 3-02..

ಜಾತಾಂ ಪುನಃ ಕಾಂಚನಕಾಂಚನಾಭಾಂ ಸುತಾಂ ಗತಾಯುರ್ನಿಶಿ ಹಂತುಮೈಚ್ಛಂ .

ಉತ್ಪ್ಲುತ್ಯ ಸಾ ವ್ಯೋಮ್ನಿ ಜವಾದತಿಷ್ಠತ್ ಶಸ್ತ್ರೋತ್ಕಟಾ ದರ್ಶಿತದಿವ್ಯರೂಪಾ .. 3-03..

ನಿಯಮ್ಯ ಸಾ ಮಾತುಲ ಇತ್ಯಮರ್ಷಂ ಪ್ರಸೇದುಷೀ ಮಾಮವದಚ್ಛ ಬಾಲಾ .

ಅರಿರ್ಮಹೀಯಾನಜನಿಷ್ಠ ಭೂಮೌ ತವೋಚಿತಂ ಸಂಪ್ರತಿ ಚಿಂತಯೇತಿ .. 3-04..

ವ್ಯಾಹೃತ್ಯ ಮಾಂ ದ್ಯಾಂ ಪ್ರತಿ ದೇವನಾರೀಗಣೈರ್ಗತಾಯಾಮಿತಿ ಸೇವಿತಾಯಾಂ .

ದೇವ್ಯಾಮಹಂ ದುಶ್ಚರಿತಂ ಸ್ವಮೇವ ಸ್ಮರನ್ ವಿನಿದ್ರೋ ರಜನೀಮನೈಷಂ .. 3-05..

ಯುದ್ಧೇಷು ದೇವಾ ಪುರುಹೂತಮುಖ್ಯಾಃ ಭಗ್ನಾ ಮಯಾ ಸ್ಥಾತುಮಶಕ್ನುವಂತಃ .

ಅಶ್ವಾನ್ ಪರಿತ್ಯಜ್ಯ ವಿಮುಚ್ಯ ನಾಗಾನ್ ಮುಕ್ತ್ವಾ ಚ ಶಸ್ತ್ರಾಣಿ ದಿಶೋ ದ್ರವಂತಿ ..

3-06..

ತದೇಷು ನೈಕೋಽಪಿ ಭುವಂ ಗತೋ ಮೇ ಶಕ್ನೋತಿ ಕರ್ತುಂ ಪ್ರತಿಕೂಲಭಾವಂ .

ಮಹೀಯಸಃ ಕಿಂ ಘಟತೇ ಪರಾಗಃ ಸಮೀರಣಸ್ಯಾಭಿಮುಖಂ ಪ್ರಸಕ್ತಂ .. 3-07..

ಕಿಮನ್ಯದಾರ್ತಾಭ್ಯವಪತ್ತಿಕಾಮಃ ಸುರೇಷು ಸಂದರ್ಶಿತಪಕ್ಷಪಾತಃ .

ಅಜಾಯತೋರ್ವ್ಯಾಮಸುರಾನ್ನಿಹಂತುಂ ಸ ಏವ ಮನ್ಯೇ ಸರಸೀರುಹಾಕ್ಷಃ .. 3-08..

ಸರ್ವೇ ವಯಂ ದೈತ್ಯಕುಲಪ್ರಸೂತಾಃ ಕೇನಾಪಿ ಜಾತಾ ಭುವಿ ಕಾರಣೇನ .

ಸ ತೇನ ಸನ್ನಹೃತಿ ಜೇತುಮಸ್ಯಾನ್ಮಕೋಽಯಮರ್ಥಃ ಕಿಲ ನಾರದೇನ .. 3-09..

ಅತಸ್ತದುಚ್ಛೇದವಿಧೌ ವಿನಿದ್ರಾಃ ಯತದ್ವಮದ್ಯೈವ ಬಲಾನುರೂಪಂ .

ನಖಾಗ್ರಲಾವ್ಯಸ್ತರುರಂಕುರಾತ್ಮಾ ಪರಶ್ವಧಸ್ಯಾಪಿ ತತೋಽತಿಭೂಮಿಃ .. 3-10..

ಯಸ್ಮಿನ್ ಭವತ್ಯಾಶ್ರಿತವತ್ಸಲತ್ವಂ ವಿಪ್ರೇಷು ಯಸ್ಯಾಸ್ತಿ ವಿಶೇಷಸಂಗಃ .

ಮನೋಹರಂ ಯಶ್ಚ ಬಿಭರ್ತಿ ರೂಪಂ ವಧಂ ಸ ಬಾಲೋಽರ್ಹತಿ ಮತ್ಸಕಾಶಾತ್ ..
3-11..

ಮಖಾಶ್ಚ ತತ್ಪ್ರೀತಿಕೃತೋ ನಿವಾರ್ಯಾಃ ನಿವಾರಣೀಯಾ ಶ್ರುತಿರಗ್ರಿಮಾಽಪಿ .
ತೃಣೇಕೃತಾಶೇಷಜನಪ್ರಭಾವಾ ಸಂಸ್ಥಾತಿ ಯಾ ತನ್ಮಹಿಮಾನಮೇವ .. 3-12..
ಗತೇ ವಿರಾಮಂ ಗರುಡಧ್ವಜೇಽಸ್ಮಿನ್ ಮಖೇಷು ಸರ್ವತ್ರ ನಿವಾರಿತೇಷು .
ಸುರೇಷು ಸರ್ವೇಷ್ವಪಿ ದುರ್ಬಲೇಷು ಹಸ್ತೇ ಭವಿಷ್ಯತ್ಯಮರಾವತೀ ನಃ .. 3-13..
ಇತ್ಯುಚುಷಸ್ತಸ್ಯ ಪದೋಪಕಂಠಂ ನೀರಾಜಯಂತೋ ಮಕುಟಪ್ರಭಾಭಿಃ .
ಅವಾದಿಷುವಿಕ್ರಮದರ್ಪಿತಾಸ್ತೇ ಕೃತಾಟ್ಟಹಾಸದ್ವನಿಕಂಪಿತಾಶಾಃ .. 3-14..
ಕಿಂ ಚಿಂತಯಾ ಪಾರ್ಥಿವ ಭುಂಕ್ಷ್ವ ಭೋಗಾನಸ್ಮಾಸು ಜೀವತ್ಸು ಕುತೋ ರಿಪುಸ್ತೇ .
ಕಥಂ ಮಯೂಖೇಷು ಪರಿಸ್ಪುರತ್ಸು ಸರೋಜಬಂಧೋಸ್ತಮಸಾಭಿಭೂತಿಃ .. 3-15..
ಅಮಾತರಿಶ್ಶಾನಮಹವ್ಯವಾಹಂ ಅಸೂರ್ಯಶೀತಾಂಶುಮವಜ್ರಪಾಣಿಂ .
ಅನಚ್ಯುತೇಶಾನಪಿತಾಮಹಂ ಚ ದ್ರಷ್ಟಾಸಿ ರಾಜನ್ನಚಿರೇಣ ಲೋಕಂ .. 3-16..
ಇತ್ಯುಚುಷಸ್ತಾನುಚಿತೋಪಹಾರೈಃ ಸಂಭಾವ್ಯ ಕೃತ್ಯೇಷು ಸಮಾದಿದೇಶ .
ಸ ದೇವಕೀಮಾನಕದುಂದುಭಿಂ ಚ ವಿಮೋಚಯಾಮಾಸ ಚ ಬಂಧನಸ್ಥಾ .. 3-17..
ಲಬ್ಧ್ವಾ ನಿಧಾನಂ ನ ತಥಾ ದರಿದ್ರೋ ಗತಿಂ ಸಮಾಸಾದ್ಯ ತಥಾ ನ ಪಂಗುಃ .
ತಥಾ ನ ಚಾಂಧೋ ದೃಶಮಾಪ್ಯ ಹೃಷ್ಯೇದ್ಯಥಾಪ್ತಪುತ್ರಃ ಸ ಜಹರ್ಷ ನಂದಃ .. 3-18..
ತಪನೇ ಚರಮಾಚಲಂ ಪ್ರಪನ್ನೇ ತಮಸಾ ಚ ಸ್ಥಗಿತೇಷು ದಿಬ್ಬುಖೇಷು .
ಯಮುನಾತಟವಾಸಿನಂ ತಮೂಚೇ ವಸುದೇವಃ ಪ್ರತಿಪದ್ಯ ನಂದಗೋಪಂ .. 3-19..
ತಪಸಾ ತವ ನಂದಗೋಪ ಮನ್ಯೇ ಫಲಿತಂ ಜನ್ಮಸಹಸ್ರಸಂಚಿತೇನ .
ಋಣಮಂತ್ಯಮಪೋಹಿತುಂ ತ್ವದೀಯಂ ಯದಯಂ ಪುತ್ರನಿಧಿಃ ಸಮಾವಿರಾಸೀತ್
.. 3-20..

ಇಹ ಖೇಲತಿ ಪೂತನೇತಿ ಕೃತ್ಯಾ ಶಿಶುಹತ್ಯಾನಿರತಾ ಪುರೋಪಕಂಠೇ .
ತದಹರ್ನಿಶಮತ್ರ ರಕ್ಷಣೀಯೋ ನಯನಾನಂದಕರಃ ಸುತಸ್ತ್ವ ಯಾಽಯಂ .. 3-21..
ಅಥವಾ ಕಿಮಿವಾಸ್ಯತೇ ತ್ವಯಾಸ್ಮಿನ್ನಿಜಮುತ್ಸೃಜ್ಯ ಪದಂ ಪುರೋಪಕಂಠೇ .
ಸವಿಧೇ ನ ವಸಂತಿ ಬುದ್ಧಿಮಂತೋ ಘಣಿನೋ ವಾಯುಸಖಸ್ಯ ಭೂಪತೇಶ್ಚ .. 3-22..
ಪ್ರತಿವೇದಿ ನಿವಿಷ್ಟಪೂರ್ಣಕುಂಭಂ ವಿಲಸತ್ತೋರಣಮುಜ್ಜ್ವಲಪ್ರದೀಪಂ .
ವ್ರಜ ಗೋಕುಲಮಾಕುಲಂ ಪ್ರಜಾಭೀಭವದೀಯಾಗಮನಪ್ರಹರ್ಷಿಣೀಭಿಃ .. 3-23..
ಶಿಶುರಸ್ತಿ ಮಮಾಪಿ ರೌಹಿಣೀಯೋ ಭವದೀಯೇ ವಿಷಯೇ ವಿವರ್ಧಮಾನಃ .
ಸ ಚ ಸಾಧು ನಿರೀಕ್ಷ್ಯ ರಕ್ಷಿತವ್ಯೋ ವಪುಷಾ ಕೇವಲಮಾವಯೋರ್ಹಿ ಭೇದಃ .. 3-24..
ಇತ್ಯುಕ್ತ್ವಾ ಗತವತಿ ದೇವಕೀಸಹಾಯೇ ಸಂತ್ರಸ್ತಃ ಕಥಮಪಿ ನೀತರಾತ್ರೀಷಃ .

ಆರೋಹತ್ಯುದಯಮಹೀಧರಸ್ಯ ಶೃಂಗಂ ತಿಗ್ಮಾಶೌ ನಿಜವಸತಿಂ ಪ್ರತಿ ಪ್ರತಸ್ಥೇ ..
3-25..

ಸಚಕಿತಮೃಗಮಂಡಲಾನಿ ಕುರ್ವನ್ ಶಕಟಶತಧ್ವನಿಭಿರ್ವನಾಂತರಾಣಿ .
ಪ್ರಮುದಿತಮಥ ಗೋಕುಲಂ ಪ್ರಪೇದೇ ದಿಶಿ ದಿಶಿ ಮಾರುತಧೂತಕೇತುಮಾಲಂ ..
3-26..

ನಿಜವಸತಿಮಭಿಪ್ರಪದ್ಯ ತುಷ್ಟಃ ಕಿಮಪಿ ನ ಕರ್ಮ ಕರೋತಿ ನಂದಗೋಪಃ .
ನವನಲಿನಪಲಾಶಚಾರುನೇತ್ರಂ ವದನಮಹರ್ನಿಶಮಾತ್ಮಜಸ್ಯ ಪಶ್ಯನ್ .. 3-27..
ಮುಗ್ಧಭಾವಮಧುರೇಣ ರಂಜಯನ್ ಶೈಶವೇನ ಹೃದಯಂ ವ್ರಜೌಕಸಾಂ .
ಗೋಕುಲೇ ಸ ವಿಜಹಾರ ಕೇಶವಃ ಕ್ಷೀರವಾರಿನಿಧಿಮಪ್ಯಚಿಂತಯನ್ .. 3-28..
ವದನಂ ಮಧುಸೂದನಃ ಕರಾಭ್ಯಾಂ ಚರಣಾಂಗುಷ್ಠಮುಪಾನಯತ್ ಪಿಪಾಸುಃ .
ಗಲಿತೇವ ತತಸ್ಸುರಸ್ರವಂತೀ ನಖಮುಕ್ತಾಮಣಿದೀಧಿತಿಚ್ಚಲೇನ .. 3-29..
ಅಮೃತಾಂಶುರಿವಾಪರಃ ಪ್ರಮೋದಂ ನಯನಾನಾಂ ಜನಯನ್ ಸ ಪದ್ಮನಾಭಃ .
ಭವನಂ ಭವನಾತ್ ಕರೌ ಕರಾಭ್ಯಾಂ ವ್ರಜಯೋಷಿದ್ಭಿರನೀಯತಾಂಕಮಂಕಾತ್ ..
3-30..

ಅಧಃ ಕದಾಚಿಚ್ಛಕಟಸ್ಯ ಶಾಯಿತಃ ಸ್ವಕಾರ್ಯಪರ್ಯಾಕುಲಯಾ ಯಶೋದಯಾ .
ಸ ಲೀಲಯಾ ಪಾದಸರೋರುಹಂ ಶನ್ಯೈರುದಂಚಯಾಮಾಸ ಸರೋಜಲೋಚನಃ ..
3-31..

ಮಧುಭಿದಶ್ಚರಣಾಂಬುಜತಾಡಿತಂ ಶಕಟಮಾಶು ಸಮುತ್ತಿತಮಂಬರೇ .
ವಿಪರಿವೃತ್ಯ ಪಪಾತ ಮಹೀತಲೇ ಪಟುತರಧ್ವನಿಪೂರಿತದಿಬ್ಜುಖಂ .. 3-32..
ಶಕಟಪತನಜನ್ಮ ನಂದಮುಖ್ಯಾಃ ಸ್ತನಿತಮಿವ ಧ್ವನಿತಂ ನಿಶಮ್ಯ ಗೋಪಾಃ .
ಕಿಮಿದಮಿತಿ ಭಯೇನ ತತ್ರ ಜಗ್ಮುಸ್ತ್ವರಿತಗತಿಚ್ಯವಮಾನಕೇಶಬಂಧಾಃ .. 3-33..
ಕುಚಕಲಶವಿಲಗ್ನಪಾಣಿಪದ್ಮಾ ವಿಗಲಿತಬಂಧಮನೋಜ್ಞಕೇಶಪಾಶಾ .
ಸಪದಿ ಸಹ ಸಖೀಭಿರನ್ವಧಾವತ್ ಕಲಮಣಿನೂಪುರಶಿಂಜಿತಾ ಯಶೋದಾ .. 3-34..
ಕೃತಸ್ಮಿತಂ ಕ್ವಚಿದಪರಿಕ್ಷತಂ ಸುತಂ ವಿಲೋಕ್ಯ ತಂ ಪ್ರಮುದಿತಮಾನಸಾ ಪರಂ .
ವ್ರಜೌಕಸಾಂ ಸವಿಧನಿವಾಸಿನಾಂ ಮುಖಾದ್ವಿಸಿಸ್ಮಿಯೇ ವಿದಿತತದೀಯವಿಕ್ರಮಾ .. 3-
35..

ಸ್ತುತಶೋಣಿತಮೇವ ಮನ್ಯಮಾನಾ ಚರಣಂ ತಸ್ಯ ನಿಸರ್ಗಪಾಟಲಂ ತತ್ .
ಉದಮಾರ್ಜಯದಂಶುಕಾಂಚಲೇನ ದ್ರುತಮಾಗತ್ಯ ಪುನಃ ಪುನರ್ಯಶೋದಾ .. 3-
36..

ತಿಲಕಂ ಮಧುವಿದ್ವಿಷೋ ಲಲಾಟೇ ರಜಸಾ ಗೋಮಯಜನ್ಮನಾ ವಿಧಾಯ .
ಉರಸಾ ಪರಿರಭ್ಯ ನಂದಗೋಪಃ ಸುಚಿರಂ ತಸ್ಯ ಸುಮಂಗಲಾನಿ ದಧ್ಯೌಃ .. 3-37..
ಶಕಟಂ ಮಧುಸೂದನಸ್ಯ ದೃಷ್ಟ್ವಾ ಚರಣೋದಂಚನವಿಭ್ರಮೇಣ ಭಗ್ನಂ .

ಅಥ ವಾರಿನಿಧೇರ್ವಿವೇಶ ಗರ್ಭಂ ಸ್ವರಥಸ್ಯಾಪಿ ವಿಶಂಕ್ಯ ಭಂಗಮರ್ಕಃ .. 3-38..
 ಪರಿತಃಸ್ಫುರತಾ ನವೇನ ಸಂಧ್ಯಾಮಹಸಾ ಪಲ್ಲವಪಾಟಲೇನ ಲಿಪ್ತಾಃ .
 ಪತಿತಾ ಇವ ಪಾವಕೇ ವಿರೇಜುಃ ಕಕುಭೋ ದುಸ್ಸಹಭಾನುವಿಪ್ರಯೋಗಾತ್ .. 3-39..
 ಕ್ಷುಭಿತಶ್ಚಿರಮಂಬರಾಂಬುರಾಶಿಃ ತಪನಸ್ಯಂದನವಾಹನಾವಗಾಹಾತ್ .
 ಸ್ಫುರದುದ್ಭಟತಾರಕಾಪದೇಶಾತ್ ಸಹಸಾಽಽಕೀರ್ಯತ ಫೇನಮಂಡಲೇನ .. 3-40..
 ಅಹಿಮರುಚಿ ರಸಾತಲಂ ಪ್ರವಿಷ್ಟೇ ಭಯಚಕಿತಃ ಸ್ವವಿನಾಶಮಾಕಲಯ್ಯ .
 ತತ ಇವ ತರಸೋತ್ಪತನ್ನಸೀಮಾ ತಿಮಿರಭರಃ ಪೃಥಿವೀತಲಂ ಪ್ರಪೇದೇ .. 3-41..
 ಭೂರಂತರಿಕ್ಷಂ ಭವನಾನಿ ರಥ್ಯಾಃ ವನಾನಿ ಶೈಲಾಸ್ಪರಿತಸ್ಸಮುದ್ರಾಃ .
 ಧ್ವಾಂತೇ ದಿಶಾಂ ರುಂಧತಿ ಚಕ್ರವಾಲಂ ವ್ಯಕ್ತಂ ನ ಕೇನಾಪಿ ಕಿಮಪ್ಯವೇದಿ .. 3-42..
 ಅಥ ಪ್ರಯಾತಿ ಪ್ರಹರೇ ಯಶೋದಾ ಜನೇ ಚ ಕಿಂಚಿನ್ನಿಭೃತೇ ಸನಿದ್ರೇ .
 ಪುತ್ರಂ ಪಯಃಪಾನಗುರುಪ್ರಮೋದಂ ಪ್ರಸ್ವಾಪಯಂತೀ ಕಲಮಿತ್ಯಗಾಯತ್ .. 3-
 43..
 ಕುಂದತ್ವಿಷ್ಣುಲಘಲಪ್ರಕಾಶಾಃ ತಾಪಿಂಭವರ್ಣಾಸ್ತರುಣಾರ್ಕಭಾಸಾಃ .
 ಪ್ರಭೂತದುಗ್ಧಾ ನವನೀತವತ್ಯೋ ಗಾವಸ್ಸಹಸ್ತಂ ತನಯ ತ್ವದೀಯಾಃ .. 3-44..
 ಪ್ರಿಯಾಲಖರ್ಜೂರಸಮಗ್ರಸಾನುಃ ಫಲಾಡ್ಯರಂಭಾವನಶೋಭನೀಯಃ .
 ನನೂಪಭೋಗಾಯ ಸುತಾಯಮಾಸ್ತೇ ಗೋವರ್ಧನೋ ನಾಮ ಮಹೀಧರಸ್ತೇ ..
 3-45..
 ಸರಸಿರುಹವನೇ ಗತೇಽಪಿ ನಿದ್ರಾಂ ಕಥಮಿವ ತೇ ನಯನಾಂಬುಜೇ ವಿನಿದ್ರೇ .
 ಶ್ರುತಿಪರಿಚಯಶಾಲಿನೋ ಹಿ ಕರ್ಮ ಸ್ವಜನನಿಷೇವಿತಮೇವ ಸಂಶ್ರಯಂತೇ .. 3-46..
 ತದ್ಧ್ವ ನಿಶ್ರವಣಜಾತಕೌತುಕಾ ಬಾಲಜೀವಿತವಿಲೋಪವಿಶ್ರುತಾ .
 ಆಜಗಾಮ ಗಗನೇನ ಪೂತನಾ ಯಾತನಾ ತನುಮತೀವ ದೇಹಿನಾಂ .. 3-47..
 ಸಾಽವತೀರ್ಯ ನಭಸೋ ನಿಶಾಚರೀ ಗೂಢಮೇವ ನಿಷಸಾದ ಕುತ್ರಚಿತ್ .
 ಸಾ ಚ ಸುಪ್ತ ಇವ ವೀಕ್ಷಿತೇ ಸುತೇ ಸ್ವಾಪಮಾಪ ಸರಸೀರುಹೇಕ್ಷಣಾ .. 3-48..
 ಕೃಷ್ಣಮಂಕಮಧಿರೋಪ್ಯ ನಿರ್ದಯಾ ದಾತುಮಾರಭತ ಪೂತನಾ ಸ್ತನಂ .
 ಯತ್ಪಯೋಧರಮುಖೇ ಮುಖಾರ್ಪಣಾದಾಯುಷಾ ಶಿಶುಜನೋ ವಿಯುಜ್ಯತೇ ..
 3-49..
 ಪಾಂಚಜನ್ಯಮಿವ ಪೂತನಾಸ್ತನಂ ಪಾಣಿಪಲ್ಲವಯುಗೇನ ಪೀಡಯನ್ .
 ಆನನೇನ ಮಧುಶತ್ರುರಾಂತರಾನಾದದೇ ಸ ತು ತತಸ್ಸಮೀರಣಾನ್ .. 3-50..
 ವಿಪ್ರಕೀರ್ಣಕಚಬಾಲಪಲ್ಲವಾ ಭಗ್ನಬಾಹುವಿಟಪಾ ನಿಶಾಚರೀ .
 ಸಾ ಪಪಾತ ಭುವಿ ಘೋರನಿಃಸ್ವನಾ ಮಾರುತಾಹತಮಹೀರುಹೋಪಮಾ .. 3-51..
 ರ್ಘುಟಿತಿ ವ್ಯಪನೀತಗಾಢನಿದ್ರೋ ಮಹತಾ ತೇನ ರವೇಣ ಪೂತನಾಯಾಃ .

ಪ್ರತಿಪತ್ತುಮಿಯಾಯ ತಾಂ ಪ್ರವೃತ್ತಿಂ ಸಹ ಗೋಪಾಲಗಣೇನ ನಂದಗೋಪಃ .. 3-52..

ತಸ್ಯಾಶ್ಯರೀರಮಧಿರುಹ್ಯ ವಿಚೇತನಾಯಾಃ
ಕ್ರೀಡಂತಮಂಬುರುಹಲೋಚನಮೀಕ್ಷಮಾಣಾಃ .

ತಸ್ತುಸ್ತಮುನ್ನಿಷಿತವಿಸ್ಮಯನಿರ್ವಿಕಾರಾಃ
ನಾಸಾಧಿರೋಪಿತಕರಾಂಗುಲಯೋ ಮುಹೂರ್ತಂ .. 3-53..

ನಂದಃ ಪ್ರಮೃಜ್ಯ ನಯನೇ ಮುಹುರಶ್ರುಪೂರ್ಣೇ
ಪುತ್ರಂ ಕೃತಾಂತಮುಖನಿರ್ಗಲಿತಂ ನಿದಧ್ಯೌಃ .

ದಧ್ಯೌಃ ಚ ತಸ್ಯ ನಿತರಾಮಭಿವೃದ್ಧಿಕಾಮಃ
ತತ್ತ್ವಂ ಪರಂ ಸ ಹೃದಯೇನ ಸಮಾಹಿತೇನ .. 3-54..

ಶ್ಯಾಮಲಃ ಕಮಲಪತ್ರಲೋಚನೋ ನೀಲಕುಂತಲಭರಃ ಶುಚಿಸ್ಮಿತಃ .
ಧ್ಯಾಯತೋ ಮನಸಿ ತಸ್ಯ ಸನ್ನಿಧಿಂ ಪುತ್ರ ಏವ ವಿದಧೇ ಪುನಃ ಪುನಃ .. 3-55..

ನ ಕ್ಷಮಂ ಭವತಿ ಪುತ್ರವಾಸನಾನಿಸ್ತರಂ ಹೃದಯಮಚ್ಯುತಸ್ಮೃತೌ .
ಇತ್ಯಶೇಷದರಿತಾಪಹಾರಿಣೀರಗ್ರಜನ್ಮಭಿರಕಾರಯತ್ ಕ್ರಿಯಾಃ .. 3-56..

ಪೂತನಾಚರಿತಭಾವನಾಭವಂ ದಾರುಣಂ ಹೃದಯದಾರುಣಂ ಪಿತುಃ .
ಶ್ರೀಪತಿಃ ಶಮಯತಿ ಸ್ಮ ವೈಶಸಂ ಕ್ರೀಡಿತೈರಖಿಲಲೋಕಮೋಹನೈಃ .. 3-57..

ಸ ಲೋಚನೇ ಕಿಂಚಿದುಪಾಂತಘೋರ್ಣಿತೇ ನಿಧಾಯ ಮಾತುರ್ವದನೇ ಶುಚಿಸ್ಮಿತಃ .
ಪಯೋಧರಂ ಪಾಣಿಯುಗಾವಲಂಬಿತಂ ಮನಶ್ಚ ತಸ್ಯಾ ಮಧುಸೂದನಃ ಪಪೌ .. 3-58..

ಪಾಣಿಜಾನುಪರಿಚಂಕ್ರಮಶ್ರಮಸ್ವೇದಬಿಂದುಮಧುರಂ ಮುಖಂ ವಹನ್ .
ಧೂಸರೇಣ ವಪುಷಾ ಜನಾರ್ದನೋ ಗೋಕುಲಂ ನಿಖಿಲಮನ್ವರಂಜಯತ್ .. 3-59..

ಪರಿಭ್ರಮಂತಂ ಭುವಿ ಪಾಣಿಜಾನುನಾ ಗವಾಮಧಸ್ತಾತ್ಪ್ರವಿಶಂತಮೇಕದಾ .
ಸುತಂ ಯಶೋದಾ ಗೃಹಕೃತ್ಯತತ್ಪರಾ ಬಬಂಧ ಪಾಶೇನ ಬಲಾದುಲೂಖಲೇ .. 3-60..

ಜನೋ ಹಿ ಯಃ ಕರ್ಮ ಕರೋತಿ ಯಾದೃಶಂ ಸ ಸರ್ವಥಾ ತಾದೃಶಮಶ್ನುತೇ ಫಲಂ
.

ಬಲಿಃ ಪುರಾಽಬದ್ಧತ ಯೇನ ದಾನವಃ ಸ ಲೋಕನಾಥೋಽಪಿ ತದಾಪ ಬಂಧನಂ .. 3-61..

ನಿಖಿಲಭುವನಮುಕ್ತಿದೇ ಮುರಾರೌ ಭಗವತಿ ಗಾಢಮುಲೂಖಲೇ ನಿಬದ್ಧೇ .
ಪರಿಶಿಥಿಲಸಮಾಧಿರಾವಿರಾಸೀನ್ಮನಸಿ ಮಹಾಮುನಿಮಂಡಲಸ್ಯ ಹಾಸಃ .. 3-62..

ನಿಷೀದ ಲೋಲೇತಿ ನಿಬದ್ಧ್ಯ ಸಸ್ಮಿತಂ ಚಕಾರ ಕಾರ್ಯಾಣಿ ಚಕೋರಲೋಚನಾ .
ಅನಾದರೇಣ ಭ್ರಮಯನ್ನೂಲೂಖಲಂ ವಿನಿಯಯೌ ವಿಶ್ವಪತಿಃ ಸ್ವಮಂದಿರಾತ್ .. 3-63..

ಉಪೇಯಿವಾಂಸೌ ಕಕುಭದ್ರುಮಾತ್ಮತಾಂ ಮಹೀಯಸಾ ನಾರದಶಾಪತೇಜಸಾ .
 ಅತಿಷ್ಠತಾಮಧ್ವನಿ ಕೈಟಭದ್ವಿಷಾಃ ಕುಬೇರಪುತ್ರೌ ತರಸೈವ ರಿಂಖತಃ .. 3-64..
 ಸ ಸನ್ನಿಕ್ಶ್ಯ ಸ್ಥಿತಯೋಃ ಪರಸ್ಪರಂ ಮಹೀರುಹೋರ್ಮಧ್ಯಪಥೇನ ನಿಸ್ಸರನ್ .
 ಗತೇನ ತಿಯಕ್ತ್ವ ಮುಲೂಖಲೇನ ತೌ ಬಭಂಜ ದಾಮೋದರಗಂಧವಾರಣಃ .. 3-65..
 ಪ್ರಪದ್ಯ ದಿವ್ಯಂ ವಪುರಂಬರಸ್ಥಿತೌ ವಿಮುಕ್ತಶಾಪೌ ಧನದಾತ್ಮಜಾವುಭೌ .
 ಪ್ರಣಮ್ಯ ಭಕ್ತ್ಯಾ ಪುರುಷಂ ಪುರಾತನಂ ಮುದಾನ್ವಿತೌ ಜಗ್ಮತುರಂತಿಕಂ ಪಿತುಃ .. 3-
 66..
 ನಂದಾದಯಃ ಸಪದಿ ಗೋಕುಲವಾಸಿನಸ್ತೇ
 ತದ್ಭಂಗಜನ್ಮ ಸುಮಹದ್ಧನಿತಂ ನಿಶಮ್ಯ .
 ಅಭ್ಯೇತ್ಯ ಭಗ್ವಪತಿತೌ ಕಕುಭದ್ರುಮೌ ತೌ
 ತತ್ರಾಕ್ಷತಂ ಚ ದದೃಶುಸ್ಸರಸೀರುಹಾಕ್ಷಂ .. 3-67..
 ನಂದಃ ಸಮೀಕ್ಷ್ಯ ದುರಿತಾನಿ ಬಹುನಿ ಸದ್ಭ್ಯಃ
 ದತ್ವಾ ಗವಾಮಯುತಮಾತ್ಮಸುತಾಭಿವೃದ್ಧೈಃ .
 ಸಮ್ಪ್ರತ್ಯ ಬಂಧುಭಿರಪಾಸ್ಯ ಪದಂ ತದಾಶು
 ವೃಂದಾವನಂ ಪ್ರತಿ ಯಯೌ ಶಕಟೈರಸಂಖ್ಯೈಃ .. 3-68..
 ಗತ್ವಾ ಸ ಗೋಕುಲಪತಿರ್ಮನಸೋಽನುಕೂಲೇ
 ಕೂಲೇ ಕಲಿಂದದುಹಿತುನಿದಧೇ ಪದಾನಿ .
 ರೇಮೇ ಚ ತತ್ರ ಪುರುಹೂತಪದಾಭಿರಾಮೇ
 ಲೀಲಾಯಿತಾನಿ ತನಯಸ್ಯ ನಿರೀಕ್ಷ್ಯ ಮಾಣಃ .. 3-69..
 ದಧಿನಿರ್ಮಥನೇ ನಿರುದ್ಯಮಾ ಸಾ ನವನೀತಶ್ರಪಣೇ ಗವಾಂ ಚ ದೋಹೇ .
 ಸುತಕೇಲಿಹೃತೇಕ್ಷಣಾ ಯಶೋದಾ ಕ್ಷಣಕಲ್ಪಾನಿ ನಿನಾಯ ವಾಸರಾಣಿ .. 3-70..
 ಅನುಯಾತಿ ಜಿಘೃಕ್ಷಯೇವ ನಂದೇ ತರಸಾ ರಿಂಖಣತತ್ಪರಸ್ಯ ವಿಷ್ಟೋಃ .
 ಲಲಿತಾಲಕವೇಲ್ಲಿತಾನಿ ರೇಜುರ್ಮುಖಮಾತ್ರೇಣ ಮುಹುರ್ನಿವರ್ತಿತಾನಿ .. 3-71..
 ಅಂತರಾ ವಿಹತಿಮದ್ಭಿರುತ್ಥಿತ್ಯೈರಸ್ಪುಟಾಕ್ಷರಪದಾಭಿರುಕ್ತಿಭಿಃ .
 ಭಂಗುರೈಶ್ಚ ಪರಿರಂಭಣೋದ್ಯಮೈರ್ಗೋಕುಲಂ ನಿಖಿಲಮನ್ವರಂಜಯತ್ .. 3-72..
 ಪಶ್ಯ ಮಾತುಲಮಿತಿ ಪ್ರದರ್ಶಿತಂ ಯಾಮಿನೀಷು ಗಗನೇ ಯಶೋದಯಾ .
 ಆಜುಹಾವ ಲಲಿತೇನ ಪಾಣಿನಾ ಶೀತಭಾನುಮರವಿಂದಲೋಚನಃ .. 3-73..
 ಆತ್ಮನಃ ಪ್ರತಿಕ್ರಮಿಂ ವಿಲೋಕಯನ್ ಮಾತೃಹಸ್ತಮಣಿದರ್ಪಣೋದರೇ .
 ಏಹಿ ಮಿತ್ರ ಕಿಮಿಹೇತಿ ಕೌತುಕಾದ್ವ್ಯಾಜಹಾರ ಶತಪತ್ರಲೋಚನಃ .. 3-74..
 ಗೌರವಂ ಕಥಮಿಯಂ ಸಹೇತ ಮೇ ಮೇದಿನೀತಿ ಕೃಪಯೇವ ಚಿಂತಯನ್ .
 ಮಾಧವಃ ಪತನಭೀತಿಮುದ್ವಹನ್ ಮಂದಮೇವ ನಿದಧೇ ಪದಾವಲಿಂ .. 3-75..

ದೇವೋ ನಿಶಾಸು ಹರಿರಂಕಗತೋ ಜನನ್ಯಾಃ
 ಶೃಣ್ವನ್ ಕಥಾ ಮಧುಮುಚೋ ಮಹತಾಽಽದರೇಣ .
 ಮಂದಂ ತದೀಯಕರಪಲ್ಲವತಾಡಿತೋರುಃ
 ಸುಷ್ವಾಪ ಕುಡ್ಮಲಿತಲೋಚನಪುಂಡರೀಕಃ .. 3-76..
 ಕೌತುಕೇನ ಪಿತುರಗ್ರತೋ ಹರೇರ್ಧಾವತಸ್ಪಲನಮೀಕ್ಷಮಾಣಯಾ .
 ಮೋದನಿಘ್ನಮನಸಾ ಸಲಜ್ಜಯಾ ನ ಸ್ಥಿತಂ ನ ಚಲಿತಂ ಯಶೋದಯಾ .. 3-77..
 ಮುಖಡಿಂಡಿಮವಾದಿನಾ ಪರೀತೋ ಮಧುಜಿತ್ ಕೌತುಕಿನಾ ಸುಹೃದ್ಗಣೇನ .
 ಅಧಿರೋಪಿತವಾರಣೇಂದ್ರಭಾವೋ ಲಲಿತಾಭಿರ್ಗತಿಭಿರ್ಗೃಹೇಷು ರೇಮೇ .. 3-78..
 ಅಥಾಭಿವೃದ್ಧಿಂ ಪ್ರತಿಪದ್ಯಮಾನೋ ದಧ್ಯಾದಿಷು ಪ್ರೀತಿಮುವಾಹ ಶೌರಿಃ .
 ತತ್ತತ್ ಪ್ರದಾನೇನ ವಶೇ ವಿಧಾತುಮಾರೇಭಿರೇ ಗೋಕುಲಯೋಷಿತಸ್ತಂ .. 3-79..
 ಕುರುಷ್ವ ನೃತ್ತಂ ನವನೀತಮೂಲ್ಯಂ ಕೃಷ್ಣೇತಿ ಸಾಭ್ಯರ್ಥನಮೂಚಿಷೀಣಾಂ .
 ವ್ರಜಾಂಗನಾನಾಂ ಸ ಪುರಸ್ಸಲೀಲಮುದಂಚಯಾಮಾಸ ಪದಾರವಿಂದಂ .. 3-80..
 ತಾಸಾಂ ಮನಃಪ್ರೀತಿವಿಧಾನದಕ್ಷೇ ತಥಾ ಕ್ಷಣಂ ತಸ್ಥುಷಿ ಶಾರ್ಜ್ವಪಾಣೌ .
 ಏಕಾಂಘ್ರಿಸಂಸ್ಪರ್ಶವಿಯೋಗಮಾತ್ರಾದಧನ್ಯಮಾತ್ಮಾನಮಮನ್ಯತೋವೀಫ .. 3-81..
 ಉದಂಚಿತಂ ತಸ್ಯ ವಿಲೋಕ್ಯ ಪಾದಂ ವೇಧಾ ಪುನರ್ವಿಕ್ರಮಶಂಕಿಚೇತಾಃ .
 ಕಮಂಡಲುಂ ಪಾಣಿತಲೇನ ಗೃಹ್ಣನ್ನಭ್ಯುದ್ಯತೋಽಭೂದವನೇಜನಾಯ .. 3-82..
 ನೃತ್ತಾಮೃತಂ ಗೋಕುಲಯೋಷಿತಸ್ತತ್ ಕೃಷ್ಣಸ್ಯ ನೇತ್ರಾಂಜಲಿಭಿಃ ಪಿಬಂತ್ಯಃ .
 ಪ್ರೀತಿಪ್ರಕರ್ಷಸ್ತಿಮಿತ್ಯೈರ್ಮನೋಭಿರಾಲೇಖ್ಯಯೋಷಿತ್ಪ್ರತಿಮಾ ಬಭೂವುಃ .. 3-83..
 ವಿದುರ್ನ ತದ್ಧರ್ಶನಪಾರವಶ್ಯಾದ್ಧಾತುಂ ಕರಸ್ಥಂ ನವನೀತಮೇಕಾಃ .
 ವಿಸ್ರಸ್ಯ ಭೂಮೌ ಪತಿತಂ ತದನ್ಯಾಃ ನ ಮೇನಿರೇ ಪಾಣಿಸರೋರುಹೇಭ್ಯಃ .. 3-84..
 ಅಜಸ್ರಮೇವಂ ಭವನೇಷು ತಾಸಾಂ ಬಭ್ರಾಮ ಕೃಷ್ಣೋ ನವನೀತಭಿಕ್ಷಾಂ .
 ಪುರಾ ಕಿಲಾನ್ಯೈರನಿವರ್ತನೀಯಾ ನಿವರ್ತಿತಾ ಯೇನ ಹರಸ್ಯ ಭಿಕ್ಷಾ .. 3-85..
 ಧಿಗ್ಯಾಚನಾಂ ಚೌರ್ಯಭವಸ್ಯ ಭೂಯಾನಸ್ತ್ಯಂಹನೋ ನಿರ್ಹರಣಾಭ್ಯುಪಾಯಃ .
 ಮತ್ಕ್ಷೇತಿ ನೂನಂ ನವನೀತಚೌರ್ಯೇ ಮಧೋರ್ನಿಹಂತಾ ಮತಿಮಾಬಬಂಧ .. 3-
 86..
 ನಿರ್ವಾಪ್ಯ ದೀಪಂ ಮುಖಮಾರುತೇನ ಹೈಯಂಗವೀನಂ ನಿಶಿ ಹರ್ತುಮಿಚ್ಛನ್ .
 ಕೃಷ್ಣಃ ಕಟೀಭೂಷಣರತ್ನಭಾಸಾ ವಿಹನ್ಯಮಾನೋ ವಿಷನಾದ ಭೂಯಃ .. 3-87..
 ನಿಪೀಡಯನ್ನಗ್ರಪದೇನ ಪೃಥ್ವೀಮುನ್ನಮ್ಯ ದೇಹಂ ಭೃಶಮೂರ್ಧ್ವಬಾಹುಃ .
 ಪಯೋಘಟಸ್ಪರ್ಶನಮಶ್ರುವಾನಸ್ತಿವಿಕ್ರಮೋಽಭೂತ್ ಪರಿಹಾಸಪಾತ್ರಂ .. 3-88..
 ನಿಯಮಿತಶ್ವಸಿತೋ ನಿಬೃತ್ಯೈಃ ಪದೈರ್ನಿಶಿ ಕಥಂಚನ ಗರ್ಭಗೃಹಂ ಗತಃ .
 ಸ ತು ಭಯಾದಸಮಾಪ್ತಮನೋರಥೋ ನಿವವೃತೇ ನವನೀತಹರೋ ಹರಿಃ .. 3-89..
 ಹರ್ತುಂ ಹರೇರ್ವ್ಯವಸಿತಸ್ಯ ಘನೇ ನಿಶೀಢೇ

ಭೂಷಾರವಶ್ರುತಿಭಯಾದ್ವಜತೋಽತಿಮಂದಂ .

ಅಂತರ್ಗೃಹಸ್ಯ ನವನೀತವತಃ ಪ್ರವೇಶಾತ್

ಪ್ರಾಗೇವ ಹಂತ ಪಥಿ ಸಾ ರಜನೀ ವಿಭಾತಾ .. 3-90..

ಗೋಪೀಸಮಾಗಮಭಿಯಾ ಚ ತೃಷಾ ಚ ಗುರ್ವ್ಯಾಃ

ಪಾತುಂ ವಿಹಾತುಮಪಿ ಗೋಪಗೃಹೇಷ್ಟಜಾನನ್ .

ಆದ್ವಾರಮಾದಧಿಘಟಂ ಚ ಗತಾಗತಾನಿ

ಕುರ್ವನ್ ಸರೋಜನಯನಃ ಶ್ರಮಮೇವ ಲೇಭೇ .. 3-91..

ಭಿತ್ತಿಷು ಪ್ರತಿಶರೀರದರ್ಶನಾತ್ ಶಂಕಿತಃ ಸ ನವನೀತನೀಸ್ಪೃಹಃ .

ಕಿಂಚಿದನ್ಯದಿವ ತತ್ರ ಮಾರ್ಗಯನ್ನಿರ್ಜಗಾಮ ಮಣಿಮಂದಿರೋದರಾತ್ .. 3-92..

ಜಿಹೀರ್ಷುರಂತರ್ಭವನೇಷು ಗೋರಸಂ ದಿನಾನ್ಯನೈಷೀತ್ತದುಪಾಯಚಿಂತಯಾ .

ಸ ಜಾಗರೂಕಶ್ಚ ನಿನಾಯ ಯಾಮಿನೀಂ ಮನೋಹರಾಭಿರ್ಹರಣಪ್ರವೃತ್ತಿಭಿಃ .. 3-

93..

ದೃಷ್ಟೋಽಪಿ ತತ್ಸವಿಧಸಂಚರಣೇ ಸ ತತ್ರ

ವಕ್ತುಂ ನಿಮಿತ್ತಮುಚಿತಂ ಕೃತನಿಶ್ಚಯಸ್ಸನ್ .

ಅಭ್ಯರ್ಣ ಏವ ನಿದಧೇ ದಧಿಭಾಜನಸ್ಯ

ಲೀಲಾಯಿತೋಪಕರಣಾನಿ ನಿಜಾನಿ ಶೌರಿಃ .. 3-94..

ವಹನ್ ಗೃಹೀತೋ ನವನೀತಮಚ್ಯುತೋ ಭಯೇನ ಪಾರಿಪ್ಲವನೇತ್ರಪಂಕಜಃ .

ಪದಾ ಲಿಖನ್ ಭೂಮಿಮವಾಚ್ಛುಖಸ್ಥಿತೋ ಜಹಾರ ಚೇತೋಽಪಿ ಚ

ಗೋಪಯೋಷಿತಾಂ .. 3-95..

ಶಪೇ ಪಿತೃಭ್ಯಾಮಿತ ಊರ್ಧ್ವಮೇವಂ ನಾಹಂ ವಿಧಾಸ್ಯೇ ನವನೀತಚೌರ್ಯಂ .

ವಿನಿಶ್ಚವನ್ನಿತ್ಯಭಿಧಾಯ ಕೃಷ್ಣೋ ಜಹಾರ ಮಾತುಶ್ಚ ಪಿತುಶ್ಚ ಚೇತಃ .. 3-96..

ಏಹಿ ಸದ್ಮ ತನಯೇತಿ ಸಾದರಂ ಯಾಚಿತೋಽಪಿ ಸ ಮುಹುರ್ಯಶೋದಯಾ .

ಆನನೇನ ನವನೀತಗನ್ವಿನಾ ನಾಜಗಾಮ ವಿಹರನ್ನಿವಾಚ್ಯುತಃ .. 3-97..

ಹೃತಂ ನವಂ ಮೇ ನವನೀತಮಾಲಯಾತ್ ಹೃತಂ ಘೃತಂ ಮೇ ದಧಿ ಮೇ ಹೃತಂ ನಿಶಿ

ಇತಿ ಪ್ರಭಾತೇ ವಚನಾನಿ ಯೋಷಿತಾಮುವಾಹ ಶೃಣ್ವನ್ ನ ಮುಖೇ ಸ ವಿಕ್ರಿಯಾಂ

.. 3-98..

ಪುತ್ರಂ ಕುಲಸ್ಯ ಭುವನಸ್ಯ ಚ ರಕ್ಷಿತಾರ-

ಮಭ್ಯರ್ಥಿತೋಽಪಿ ಭಗವಾನರವಿಂದನಾಭಃ .

ತ್ವಾಂ ಮೇ ದದೌ ವಿಧಿವಶಾದ್ಭಾವನೈಕಚೋರ-

ಮಿತ್ಯಾಹ ಕೋಪಮಭಿನೀಯ ಸುತಂ ಯಶೋದಾ .. 3-99..

ಸ ಸಾಂತ್ವನೇನ ಪ್ರತಿಪಾದನೇನ ಭೇದೇನ ತೀವ್ರೇಣ ಚ ತರ್ಜನೇನ

ನಿಬದ್ಧ್ಯ ಪೃಷ್ಠೋಽಪಿ ಮುಹುರ್ಜನನ್ಯಾ ನಾಂಗೀಕರೋತಿ ಸ್ಮ ಹರಿಃ ಸ್ವಚೌರ್ಯಂ ..
3-100..

ಸಂರಕ್ಷಣಾಯ ಜಗತಾಮವತೀರ್ಯ ಪೃಥ್ವ್ಯಾಂ

ಗೋಪಾಲಸದ್ಮಸು ಹರತ್ಯಖಿಲಂ ಮುಕುಂದಃ .

ಇತ್ಥಂ ನಿಶಮ್ಯ ಪರಿಹಾಸವಚಸ್ಸುರಾಣಾಂ-

ಅಂತರ್ಜಹಾಸ ಭಗವಾನರವಿಂದನಾಭಃ .. 3-101..

ಕೃಷ್ಣಸ್ಯ ಕೇಲಿಸಮರೇಕ್ಷಣಕೌತುಕೇನ

ಗೋಪೀಷು ಮುಕ್ತಭವನಾಸು ಬಹಿಃ ಸ್ಥಿತಾಸು .

ಮಿತ್ರೈಃ ಪರಾಜಿತ ಇವ ದ್ರುತಮೇತ್ಯ ಗೇಹಂ

ಬದ್ಧ್ವಾ ಕವಾಟಮಹರನ್ನವನೀತಮಂತಃ .. 3-102..

ತ್ರಿಭುವನಮಹನೀಯೈರಭ್ಯುಪಾಯೈರಸಂಖ್ಯೈಃ

ನಿಖಿಲಮಿತಿ ಸ ಮುಷ್ಠನ್ ಗೋಕುಲಂ ನಂದಸೂನುಃ .

ಅರಮತ ಸವಯೋಭಿಸ್ತತ್ರ ಗೋಪಾಲಪುತ್ರೈ-

ರಪರ ಇವ ಶಶಾಂಕಃ ಪ್ರಾಣಿನಾಂ ಪ್ರೀತಿಹೇತುಃ .. 3-103..

ಇತಿ ಸುಕುಮಾರಕೃತೌ ಕೃಷ್ಣವಿಲಾಸಕಾವ್ಯೇ ತೃತೀಯಃ ಸರ್ಗಃ .. 3 ..

ಚತುರ್ಥಃ ಸರ್ಗಃ

ಸ ರೋಹಿಣೀಸೂನುನಿಬದ್ಧರಾಗಃ ಸತಾಂ ಶರಣ್ಯಸ್ತಮಸೋಽಪಹರ್ತಾ .

ಮನೋಹರೋ ಬಾಲ ಇವೌಷಧೀಶೋ ದಿನೇ ದಿನೇ ಪೋಷಮಿಯಾಯ ಶೌರಿಃ ..

4-01..

ತ್ಯಕ್ತ್ವಾ ಹರಿಃ ಸೈನ್ಯಕೃತಾಪವಾದಂ ತಚ್ಛೈಶವಂ ಪ್ರಾಪ್ಯ ದಶಾಂತರಂ ಸಃ .

ಮನ್ಯೇ ತದಂಹಃಪರಿಮಾರ್ಜನಾಯ ಗವಾಂ ಪರಿತ್ರಾಣಸಮುದ್ಯತೋಽಭೂತ್ .. 4-

02..

ಪುತ್ರೇ ತಥೋದ್ಯೋಗಿನಿ ನಂದಗೋಪೋ ಗೋಪಾಲಪುತ್ರಾನನುನೀಯ ಸರ್ವಾನ್

ತ್ರಾತುಸ್ತಯಾಣಾಮಪಿ ವಿಷ್ಣುಪಾನಾಂ ಸಂರಕ್ಷಣೇ ತಸ್ಯ ಸಮಾದಿದೇಶ .. 4-03..

ಮಾತ್ರಾ ಕೃತಸ್ವಸ್ಥಯನಃ ಪ್ರಭಾತೇ ಪಿತ್ರಾ ಪರಿಷ್ವಜ್ಯ ಚಿರಂ ವಿಸೃಷ್ಟಃ .

ಸಹೈವ ರಾಮೇಣ ಸಮಗ್ರಹರ್ಷಃ ವಿನಿಯಯೌ ವಿಶ್ವಪತಿರ್ವನಾಯ .. 4-04..

ಸ ಪ್ರಾತರಾಶೀ ವ್ಯತಿಷಕ್ತಪಾಣಿಯೃಷ್ಟಿಂ ವಹನ್ನಂಸವಿಷಕ್ತಶೃಂಗಃ .

ವಿಮುಚ್ಯತಾಂ ಗೌರಿತಿ ಸಂಭ್ರಮೇಣ ಗಚ್ಛನ್ ಪ್ರತಿದ್ವಾರಮವೋಚದುಚ್ಛೈಃ .. 4-05..

ನಿಶಮ್ಯ ತಸ್ಯ ಧ್ವನಿಮೂರ್ಧ್ವಕರ್ಣಾಃ ವಿಲೂನಪಾಶಾ ಭೃಶಮುತ್ತುಕಿನ್ಯಃ .

ವತ್ಸಾನಪಿ ಸ್ವಾನನವೇಕ್ಷ್ಯ ಗಾವಃ ಸಸಂಭ್ರಮಂ ನಿಯಯುರಾಲಯೇಭ್ಯಃ .. 4-06..
 ಗತ್ವಾ ಪುರಸ್ತಾದ್ಗಜರಾಜಗಾಮೀ ಗೋಷ್ಠಂ ಗರಿಷ್ಠೋ ಗುಣಮಂಡಲೇನ .
 ಆಪೂರಯನ್ನಿತ್ಯಗಣಾಗಮಾರ್ಥಂ ಪಿತ್ರೋರಭೀಷ್ಟೇನ ಸಹೈವ ಶೃಂಗಂ .. 4-07..
 ನಭಸ್ಸ್ಪ್ಲಶಾ ಕರ್ಣಪಥಂ ಗತೇನ ತೇನೈವ ಸಂಜ್ಞಾಗವಲಸ್ವನೇನ .
 ಆದಾಯ ತತ್ತತ್ಪರಿಹರ್ಷಜಾತಂ ಸದ್ಯೋ ಗೃಹೇಭ್ಯಃ ಸುಹೃದೋ ನಿರೀಯುಃ .. 4-08..
 ಗವಾಂ ಋರನ್ಯಾಸಸಮುದ್ಭವೇನ ವಿಷಾಣಸಂಘಟ್ಟನಜನ್ಮನಾ ಚ .
 ಪ್ರಸರ್ಪತಾ ದಿಕ್ಷು ಮಹಾಸ್ವನೇನ ಘೋಷಃ ಕ್ಷಣಂ ಘೋಷಮಯೋ ಬಭೂವ .. 4-
 09..
 ಪ್ರಧಾವನೈರುತ್ಪ್ಲತಿಭಿಸ್ಸುದೂರಂ ಮಿಥೋ ಬಲಾದ್ಬ್ರಾಹವಿಮೋಚನೈಶ್ಚ .
 ಸಮಾಗತೈಸ್ತತ್ರ ಸಮಂ ಸುಹೃದ್ಭಿರ್ಬಹುಪ್ರಕಾರಂ ವಿಜಹಾರ ಶೌರಿಃ .. 4-10..
 ಪರೇಣ ಹರ್ಷೇಣ ಪುರಾಣಪುಂಸಃ ಸಂಕ್ರೀಡಮಾನಸ್ಯ ಸಮಂ ಸುಹೃದ್ಭಿಃ .
 ಪವಿತ್ರಯಾಮಾಸ ಪದಾಂಬುಜೋತ್ಥಿತಾ ಕರೀಷಧೂಲಿಃ ಕಕುಭಾಂ ಮುಖಾನಿ .. 4-
 11..
 ಮಹರ್ಷಯಸ್ತತ್ರ ಮಹಾನುಭಾವಾಃ ಗೃಹೀತರೂಪಾಂತರದುರ್ನಿರೂಪಾಃ .
 ಭವಾಗ್ನಿಸಂತಾಪಹರೇ ಮಮಜ್ಜುಃ ಪದೋತ್ಥಿತೇ ತಸ್ಯ ಪರಾಗಪೂರೇ .. 4-12..
 ಪ್ರಹರ್ಷಮಾಲೋಕಯತಾಂ ಜನಾನಾಂ ಕ್ರೀಡಾಭಿರಾಪಾದ್ಯ ಮನೋಹರಾಭಿಃ .
 ಉತ್ಥಾಪಯಾಮಾಸ ಸ ಚೀತ್ಯ ತೇನ ಗೋಷ್ಠೇ ಹರಿಗೋಸಮಜಂ ಶಯಾನಂ .. 4-
 13..
 ತಸ್ಮಿನ್ ಗವಾಂ ಪಾಲನಕೌತುಕೇನ ವನಾಯ ನಿರ್ಗಭತಿ ದೈತ್ಯಶತ್ರು .
 ಯಯುಃ ಪ್ರಿಯಾಖ್ಯಾನಚೀರ್ಷಯೇವ ದಿವಾಕೃತೋ ದಿಗ್ವಲಯಂ ಮಯೂಖಾಃ
 .. 4-14..
 ಕೂಲದ್ರುಮಾಣಾಂ ಕುಸುಮಾನಿ ಧೂನ್ವನ್ ಕರ್ಷನ್ ಪಯಶ್ಶೀಕರಮಂಡಲಾನಿ .
 ಕೃಷ್ಣಂ ಕೃತಾನೇಕವಿಹಾರಖಿನ್ನಂ ಯಾಂತಂ ಸಿಷೇವೇ ಯಮುನಾಸಮೀರಃ .. 4-15..
 ಪರಸ್ಯ ಪುಂಸಃ ಪದಪಂಕಜಾಭ್ಯಾಂ ಪ್ರವೇಕ್ಷ್ಯತೋ ಗೋಕುಲಪಾಲನಾಯ .
 ಚಕಾರ ನೀಹಾರಹರೈರ್ಮಯೂಖೈಃ ಪ್ರವೇಶಯೋಗ್ಯಾನಿ ವನಾನಿ ಭಾನುಃ .. 4-16..
 ಪ್ರೇಮ್ಣಾ ಪರಿತ್ಯಕ್ತುಮಶಕ್ನುವಂತಂ ಬದ್ಧಾಂಜಲಿಂ ಬಂಧುಜನಂ ನಿವಾರ್ಯ .
 ರಾಮಂ ಪುರಸ್ಕೃತ್ಯ ಸಮಿತ್ರವರ್ಗಃ ವಿವೇಶ ವಿಷ್ಣುರ್ವಿಪಿನಾಂತರಾಣಿ .. 4-17..
 ಅರಣ್ಯಭೂಮೀರವಗಾಹಮಾನಂ ತಮಾತಪಕ್ಲಾಂತಮವೇಕ್ಷಮಾಣಃ .
 ಪಕ್ಷಾತಪತ್ರೇಣ ಪರಿಸ್ಪೃತೇನ ವಿಯತ್ಯಸೇವಿಷ್ಟ ವಿಹಂಗರಾಜಃ .. 4-18..
 ಮಾ ಗಚ್ಛ ಗಂಗೇ ಯಮುನೇ ಕ್ಷ ಯಾಸಿ ಕಿಂ ತತ್ರ ಗೋದಾವರಿ ಧಾವಸೀತಿ .
 ನೃಷೇಧಿ ತತ್ತದ್ವ್ಯಪದೇಶಪೂರ್ವಂ ಮಾರ್ಗಚ್ಯುತಂ ಗೋಕುಲಮಚ್ಯುತೇನ .. 4-19..

ಪ್ರರೂಢಸುಸ್ತಿಗ್ಧತೃಣಾಂಕುರಾಸು ಛಾಯಾದ್ರುಮಶ್ಯಾಮಲಿತಾಂತರಾಸು .
 ಗವಾಂ ಕುಲಂ ತತ್ಪುಲಭೋದಕಾಸು ಪ್ರಚಾರಯಾಮಾಸ ವನಸ್ಥಲೀಷು .. 4-20..
 ಸಾಟೋಪಮಾಂದೋಲಿತಲಂಬಸಾಸ್ನಾಃ ಗಾವಶ್ಚರಂತ್ಯೋ ವಲಮಾನವಾಲಾಃ .
 ತ್ರುಟ್ಟೃತ್ಪಣಸ್ತೋಮಚಟತ್ಕೃತಿನ್ಯಃ ಚಕ್ರುಃ ಪ್ರಿಯಂ ಚೇತಸಿ ಚಕ್ರಪಾಣೇಃ .. 4-21..
 ಹರಿನೃಣಿಶ್ಯಾಮರುಚೇನಿ ತತ್ರ ಸ್ವೈರಂ ಚರಂತೀಷು ತೃಣಾನಿ ಗೋಷು .
 ಶೌರಿಃ ಸ್ವಯಂ ಭುಕ್ತ ಇವಾಪ ತೃಪ್ತಿಂ ತೃಪ್ಯಂತ್ಯುದಾರಾಃ ಪರತರ್ಪಣೇನ .. 4-22..
 ಸರ್ವಾಸು ಕಂಡೂಯನಲಿಪ್ಸಯೋಚ್ಚೈರುನ್ನಮ್ಯ ಕಂಠಂ ದಧತೀಷು ಗೋಷು .
 ಬಾಲೋ ಹರಿರ್ಬಾಹುಸಹಸ್ರಶೂನ್ಯಂ ಜನ್ಮಾತ್ಮನೋ ನಿಷ್ಪಲಮೇವ ಮೇನೇ .. 4-23..
 ಪರಿಭ್ರಮದ್ಗೋಕುಲಮುಗ್ರಕೋಪಂ ಸಮುಚ್ಚಲದ್ಗೂಲಿರಟದ್ವಿಷಾಣಂ .
 ಸ ಯುದ್ಧಮುಕ್ಷಾಂ ಮದನಿರ್ಭರಾಣಾಂ ಪ್ರವಿಶ್ಯ ಮಧ್ಯಂ ಶಮಯಾಂಚಕಾರ .. 4-
 24..

ಶಾಖಾಕರಾಗ್ನೈರವಲಂಬ್ಯ ಪೃಥ್ವೀಂ ನಿಷೇದುಷಃ ಪುಷ್ಪಫಲಾವನಮ್ರಾನ್ .
 ತತ್ರ ದ್ರುಮಾನ್ ಸಾದರಮೀಕ್ಷಮಾಣೋ ಜಗಾಮ ತೃಪ್ತಿಂ ನ ಕದಾಪಿ ಶೌರಿಃ .. 4-25..
 ಅಲಕ್ಷ್ಯಮೂಲಾನ್ಯತಿವಿಪ್ರಕರ್ಷಾದ್ ಘೋಷಾನುಮೇಯಸ್ವಲಿತೋದಕಾನಿ .
 ಉತ್ತುಂಗರೋಧಸ್ತರುಮಂಡಲಾನಿ ನಿಮ್ಮಾನಿ ದೃಷ್ಟ್ವಾ ನಿತರಾಂ ಸ ರೇಮೇ .. 4-26..
 ಅತುಚ್ಛಗುಚ್ಛಸ್ತನಭಾರನಮ್ರಾಃ ಲತಾಃ ಪ್ರವಾಲಾಧರಲೋಭನೀಯಾಃ .
 ಸ ತತ್ರ ವೀಕ್ಷ್ಯ ಭ್ರಮರಾಲಕಾಢ್ಯಾಸ್ತಾಮಸ್ಮರತ್ತಾಮರಸಾಧಿವಾಸಾಂ .. 4-27..
 ಸಮುತ್ಪುಕಂ ಸಾಗರಕನ್ಯಕಾಯಾಮಾಕ್ರಷ್ಟುಮಂತಃಕರಣಂ ಮುರಾರೇಃ .
 ಸರ್ವಸ್ಯ ವೇತ್ತಾ ಸರಸಾಂ ಸ ವಾಚಂ ಸಂಕರ್ಷಣಸ್ನಾದರಮಿತ್ಯುವಾಚ .. 4-28..
 ಅಂತಸ್ಸಮೀರಭ್ರಮಣಪ್ರಸಂಗಾದುದೀರ್ಣನಾದೇನ ಗುಹಾಮುಖೇನ .
 ಭೂಯಃ ಪ್ರಯುಂಕ್ತೇ ಪೃಥಿವೀಧರಸ್ತೇ ಗೋವರ್ಧನಃ ಸ್ವಾಗತಮೇಷ ಶೌರೇ .. 4-29..
 ನಿಶಮ್ಯ ಗೋವರ್ಧನನಿರ್ಝರಾಣಾಂ ಧೀರಧ್ವನಿಂ ಕೃಷ್ಣಶಿಖಂಡಿನೋಽಮೀ .
 ಮುದಾ ತ್ವದಾಲೋಕನಜಾತಯೇವ ನೃತ್ಯಂತಿ ಚಕ್ರೀಕೃತಬರ್ಹಭಾರಾಃ .. 4-30..
 ಪಾದಾವಿಮೌ ಸಂಚರಣಾಯ ನಾಲಮತ್ರೇತಿ ಮತ್ಪ್ವಾ ಮೃಗಯೂಥಮೇತತ್ .
 ಸ್ವಲೋಚನಾಂಶುಸ್ತಬಕಾಪದೇಶಾನೀಲೋತ್ಪಲೈರ್ಭೂಮಿಮಿವಾಸ್ಪಣಾತಿ .. 4-31..
 ವಿಕೀರ್ಯ ವಿಷ್ಣುಗ್ವಿಪಿನದ್ರುಮಾಣಾಂ ಮಧೂನಿ ಪುಷ್ಪಸ್ತಬಚ್ಯುತಾನಿ .
 ಅರ್ಕಾಂಶುತಪ್ತಾಮನಿಲೋ ಧರಿತ್ರೀಂ ಸಂಚಾರಯೋಗ್ಯಾಂ ಭವತೋ ವಿಧತ್ತೇ .. 4-
 32..

ನ ಭೀತಿರಂತರ್ನ ದೃಶೋಶ್ಚಲತ್ವಂ ನಾಸ್ಥಾ ತೃಣೇನೋತ್ಸುಕತಾಽಪಿ ಶಾಬೇ .
 ರೂಪೇಣ ದಾಮೋದರ ಮೋಹಿತಾಸ್ತೇ ತಿಷ್ಠಂತ್ಯಮೀ ಕಾಷ್ಯಕೃತಾ ಇವೈಣಾಃ .. 4-33..
 ತೇನೇತಿ ಸಂದರ್ಶಿತಮಗ್ರಜೇನ ಮನೋಹರಂ ತತ್ತದವೇಕ್ಷಮಾಣಃ .

ಗಾಶ್ಚಾರಯನ್ ಶಾದ್ವಲಿನೀಷು ಭೂಷು ರೇಮೇ ರಮಾಯಾ ರಮಣಃ ಪ್ರಕಾಮಂ ..
4-34..

ತಂ ತತ್ರ ದೃಷ್ಟ್ವಾ ಮಹನೀಯರೂಪಂ ಶೌರಿಂ ಶಬರ್ಯಶ್ಚರಿತಾರ್ಥನೇತ್ರಾಃ .
ಫಲೋಪಹಾರೈರುಪಸೃತ್ಯ ವನ್ಯೈರವಾದಿಷುಃ ಪ್ರಶ್ರಯಶೋಭಿ ವಾಕ್ಯಂ .. 4-35..

ಇತಃ ಪದಂ ನಃ ಶರಪಾತಮಾತ್ರಂ ಯಾಯಾಸ್ಸಹಾನೇನ ಸುಹೃದ್ಗಣೇನ .
ಅತ್ರಾಗಮಿಷ್ಯಂತಿ ಕಿರಾತಪುತ್ರಾಃ ಗವಾಮಮೂಷಾಂ ಪರಿಪಾಲನಾಯ .. 4-36..

ವ್ಯಾಧಾಹೃತ್ಯೈರ್ವಾರಣಕುಂಭಗರ್ಭಾತ್ ಮುಕ್ತಾಫಲೈರಾಮಲಕಾಭಿರಾಮೈಃ .
ಪ್ರಸಾಧನಂ ತ್ವಾಂ ಭುವನತ್ರಯಸ್ಯ ಪ್ರಸಾಧಯಿಷ್ಯಂತಿ ಕಿರಾತಕನ್ಯಾಃ.. 4-37..

ಕನ್ಯಾಸ್ತಿ ಕಾಚಿಚ್ಛಬರೇಶ್ವರಸ್ಯ ಯಾ ನಃ ಕುಲಾನಾಮಧಿದೇವತೇವ .
ತಾಂ ಸರ್ವಥಾ ದಾಸ್ಯತಿ ತೇ ಸ ರಾಜಾ ಮಹಾಂತ್ಯನರ್ಘಾಣಿ ಚ ಯೌತಕಾನಿ .. 4-38..

ಇತ್ಯೂಚಿಷೀಣಾಂ ಶಬರಾಂಗನಾನಾಮತ್ಯಾದರಂ ಚೇತಸಿ ವೀಕ್ಷಮಾಣಃ .
ಕೃಷ್ಣಃ ಕೃಪಾನಿಘ್ನಮನಾಸ್ಸ ವಾಚಮಿತ್ಯಾಹ ಲಜ್ಜಾಮೃದುನಾ ಸ್ವನೇನ .. 4-39..

ಪಿತ್ರೋರನುಜ್ಞಾಮಧಿಗಮ್ಯ ಭದ್ರಾಃ ಸಮೀಹಿತಂ ವಃ ಸಕಲಂ ವಿಧಾಸ್ಯೇ .
ಮಯಿ ಸ್ಥಿತೇ ತಿಷ್ಠತಿ ಗೋಕುಲಂ ತದ್ಗಚ್ಛಾಮಿ ಮಾ ಭೂತ ವಿಷಾದವತ್ಯಃ .. 4-40..

ಗತೇ ಪುಲಿಂದೀರಿತಿ ಸಾಂತ್ವಯಿತ್ವಾ ತದಿಷ್ಟಭಂಗ್ವ್ಯಧಿತೇ ಮುಕುಂದೇ .
ಫಲಾಪಚಾಯಾದಿಷು ನಿಸ್ಪ್ರಹಾಸ್ತಾಃ ಶನೈರ್ಯಯುಃ ಪಕ್ಕಣಮೇವ ಖಿನ್ನಾಃ .. 4-41..

ವಿಹೃತ್ಯ ಗರ್ಭೇಷು ಲತಾಗೃಹಾಣಾಂ ನಿಪೀಯ ವಾರೀಣಿ ಚ ಪಲ್ವಲಾನಾಂ .
ಫಲಾನಿ ಚಾಸ್ವಾದ್ಯ ಮಹೀರುಹಾಣಾಂ ವನಾನಿ ಧನ್ಯಾನಿ ಚಕಾರ ಶೌರಿಃ .. 4-42..

ಅಥಾಧಿರೂಢೇ ಗಗನಸ್ಯ ಮಧ್ಯಂ ದಿವಾಕರೇ ದುಃಸಹಭಾನುಜಾಲೇ .
ಘರ್ಮಾಕುಲಂ ಗೋಕುಲಮೀಕ್ಷಮಾಣಃ ಹಲಾಯುಧಃ ಪ್ರಾಹ ರಥಾಂಗಪಾಣಿಂ ..
4-43..

ಕಿಂಚಿತ್ಪರಿಮ್ಲಾನಲತಾಪ್ರವಾಲಸೃಣಾಂಕುರಭ್ರಾಂತಕುರಂಗಯೂಥಃ .
ಅಕ್ಷಃ ಪರಿತ್ಯಕ್ತಜನಪ್ರಚಾರಃ ಪ್ರವರ್ತತೇ ಮಧ್ಯಮ ಏಷ ಭಾಗಃ .. 4-44..

ಕುಲಾನಿ ವೀಕ್ಷಸ್ವ ವಿಹಂಗಮಾನಾಂ ಪಕ್ಷಾಂತರಸ್ಥಾಪಿತಶಾಬಕಾನಿ .
ಕರೋರಮೇನಂ ಗಮಯಂತಿ ಕಾಲಂ ನೀಡೇಷು ನಿದ್ರಾಲಸಲೋಚನಾನಿ .. 4-45..

ಪ್ರಾಯಃ ಕರೋರಾತಪಪೀಡಯೇವ ಛಾಯಾಃ ಪರಿತ್ಯಕ್ತಬಹಿರ್ವಿಹಾರಾಃ .
ಆಲೋಕಯಾದ್ವನ್ಯಜನೇನ ಸಾರ್ಧಮಧ್ಯಾಸತೇ ಮೂಲಮನೋಹಕಾನಾಂ .. 4-46..

ಕರೈರಸಹೈರಯಮಂಶುಮಾಲೀ ತಪನ್ ಮಹೀಮುಗ್ರ ಇವ ಕ್ಷಿತೀಶಃ .
ಆಶಂಸಿತಾಪತ್ಪ್ರಸರಃ ಪ್ರಜಾಭಿರ್ಧತ್ತೇ ದಶಾಮದ್ಯ ವಿಗರ್ಹಣೇಯಾಂ .. 4-47..

ವಿಹೃತ್ಯ ಕಾಂತಾರಮಹೀಷು ವೇಗಾದ್ವಜನ್ನಪಃ ಪುಷ್ಕರಿಣೇಷು ಪಾತುಂ .
ಮಾರ್ಗೇ ಕರೀಂದ್ರಃ ಕರಶೀಕರೇಣ ಪ್ರಿಯಾಮನಾವುಕ್ಷತಿ ತಾಪಖಿನ್ನಾಂ .. 4-48..

ತಪ್ತಾನಿ ಭಾಸಾ ತಪನಸ್ಯ ಹಂಸಾಃ ವಿಹಾಯ ವಾರೀಣಿ ನಖಂಪಚಾನಿ .
 ಪತ್ರೇಷು ವಿನ್ಯಸ್ಯ ಪದಾನಿ ಮಂದಂ ಪದ್ಮಾಕರೇ ಸಂಪ್ರತಿ ಪರ್ಯಟಂತಿ .. 4-49..
 ನಿಗೂಢಮೀನಗ್ರಹಣಾಭಿಸಂಧಿಂ ಕೃಭ್ರೀಣ ಮುಕ್ತ್ವಾ ಕಪಟಾಸಿಕಾಂ ಸ್ವಾಂ .
 ಅಮೀ ಬಕೋಟಾಸ್ತಪನಾಂಶುತಾಪಾತ್ತಟೀನಿಕುಂಜಂ ತರಸಾ ವಿಶಂತಿ .. 4-50..
 ತದೇಹಿ ಯಾಮಸ್ತರುಷಂಡಮೇತದ್ ಘರ್ಮಾಕುಲಂ ಗೋಕುಲಮಾನಯಾಮಃ .
 ಅತ್ರೈವ ವಿಶ್ರಮ್ಯ ಮುಹೂರ್ತಮಾತ್ರಂ ಭೂಯೋಽಪಿ ಗಾವಃ ಪ್ರಚರಂತ್ವರಣ್ಯೇ .. 4-
 51..
 ಇತೀರಿತಂ ತತ್ಸಮಯಾನುರೂಪಂ ವಾಕ್ಯಂ ಸಮಾಕರ್ಣ್ಯ ಹಲಾಯುಧಸ್ಯ .
 ಆಯೋ ಯಥಾಜ್ಞಾಪಯತೀತಿ ಕೃಷ್ಣಸ್ತಂ ರಾಮಮುಕ್ತ್ವಾ ತರುಷಂಡಮಾಪ .. 4-
 52..
 ಅಲಬ್ಧಮಾರ್ತಾಂಡಕರಪ್ರವೇಶಮಾರಾಮಕಲ್ಪಂ ತರುಷಂಡಮೇತ್ಯ .
 ಆನೇತುಕಾಮಃ ಸ ಗವಾಂ ಕುಲಂ ತದಾಸಜ್ಜಯಾಮಾಸ ಮುಖೇನ ವೇಣುಂ .. 4-53..
 ಸಲೀಲಮೀಷತ್ಪರಿವೃತ್ತಪಾದಂ ಸವಿಭ್ರಮೋದಂಚಿತಸವ್ಯನೇತ್ರಂ .
 ಕೃಷ್ಣಸ್ಯ ವಂಶಾಪಿತಪಾಟಲೋಷ್ಠಂ ವೀಕ್ಷ್ಯ ಸ್ಥಿತಂ ವಿಸ್ಮಯಮಾಪ ಲೋಕಃ .. 4-54..
 ತತ್ರ ಸ್ಥಿತಂ ತಾಮರಸಾಯತಾಕ್ಷಂ ತಾಪಿಂಭವರ್ಣಂ ಶಿಖಿಪಿಂಭಚೂಡಂ .
 ತಮೇವ ಪಶ್ಯನ್ನನಿಮೇಷತಾಯಾಃ ಫಲಂ ಪ್ರಪೇದೇ ಸುರಸಿದ್ಧಸಂಘಃ .. 4-55..
 ಸ್ಥಿತಸ್ಥಿಭಂಗ್ಯಾ ವಿವರೇಷು ವೇಣೋವ್ಯಾಪಾರಯನ್ನಂಗುಲಿಪಲ್ಲವಾನಿ .
 ಜಗತ್ತ್ರಯೀಮೋಹವಿಧಾನದಕ್ಷಮುತ್ಥಾಪಯಾಮಾಸ ಸ ನಾದಮುಚ್ಚೈಃ .. 4-56..
 ಅಧೋತ್ಥಿತಾನಂದನಿಮೀಲಿತಾಕ್ಷ್ಯಃ ವಿಲೂನದೂರ್ವಾಂಕುರಲಾಂಭಿತಾಸ್ಯಾಃ .
 ಗಾವಸ್ತದಭ್ಯಾಶಮುಪೇತ್ಯ ತಸ್ಥುಃ ನಿಸ್ಪಂದದೇಹಾ ನಿಭೃತೈಃ ಶ್ರವೋಭಿಃ .. 4-57..
 ನೈಸರ್ಗಿಕಂ ವೈರಮಪತ್ಯಸಂಗಸ್ಪೃಷ್ಣಾ ಬುಭುಕ್ಷಾ ಕುಸುಮಾಯುಧಶ್ಚ .
 ತದ್ವೇಣುನಾದಶ್ರುತಿತತ್ಪರಾಣಾಂ ನಾಲಂ ವಿಧಾತುಂ ವಿಕೃತಿಂ ತಿರಶ್ಚಾಂ .. 4-58..
 ತಸ್ಮಿನ್ ಮನೋಹಾರಿಣಿ ಚಕ್ರವಾಣೀರ್ವನಾಂತರೇ ಮೂರ್ಛತಿ ವಂಶನಾದೇ .
 ವಿಧೀಯಮಾನಂ ಪರಿಹೃತ್ಯ ಕರ್ಮ ಸರ್ವೇಽಪಿ ಸತ್ವಾ ಲಿಖಿತಾ ಇವಾಸನ್ .. 4-59..
 ಪ್ರವೃತ್ತಮಾತ್ರೈ ವನಪದ್ಮಿನೀಷು ದಾತುಂ ಗೃಹೀತುಂ ಚ ಮೃಣಾಲಭಂಗಂ .
 ಚಕ್ರಾಹ್ವಯಸ್ತದ್ಗೃಹಮೇಧಿನೀ ಚ ಪ್ರಸಾರ್ಯ ಚಂಚೂ ಪರಮಾಸಿಷಾತಾಂ .. 4-60..
 ಉಪಾವಿಶನ್ನುಜ್ಜಿತಚಾಪಲಾನಿ ಸ್ವಜಾನುವಿನ್ಯಸ್ತಕರಾನನಾನಿ .
 ನಿಷ್ಪಂದದೃಷ್ಟೀನಿ ವನದ್ರುಮಾಣಾಂ ಶಾಖಾಸು ಶಾಖಾಮೃಗಮಂಡಲಾನಿ .. 4-61..
 ಪದ್ಭ್ಯಾಮವಷ್ಟಭ್ಯ ಮಹೀಮುಭಾಭ್ಯಾಂ ಸದ್ಯಸ್ಸಮುತ್ತಂಭಿತಪೂರ್ವಕಾಯಃ .
 ಸಿಂಹಃ ಕರೀಂದ್ರಾಕ್ರಮಣೇ ಪ್ರವೃತ್ತಸ್ತಸ್ಥೌ ತಥಾ ಕೃತ್ರಿಮಸಿಂಹಕಲ್ಪಃ .. 4-62..
 ಸಿದ್ಧಾಃ ಕಲತ್ರಾಣಿ ಲತಾಗೃಹೇಷು ಸಮುದ್ಯತಾಃ ಪಾಯಯಿತುಂ ಮಧೂನಿ .

ಕರದ್ವಯೋದಂಚಿತರತ್ನಪಾತ್ರಾಃ ನಿಷೇದುರಾಲೇಖ್ಯಮಿವ ಪ್ರಪನ್ನಾಃ .. 4-63..
ತದ್ವಂಶನಾಲಾಚ್ಚ್ಯುತಮಚ್ಯುತಸ್ಯ ಗೇಯಾಮೃತಂ ಸಾಧು ನಿಷೇವ್ಯ ವೃಕ್ಷಾಃ .
ಚಿರಂ ಜರಾಜರ್ಜರಿತತ್ವಚೋಽಪಿ ಬಾಲಾ ಇವಾಸನ್ನವಪಲ್ಲವಾಢ್ಯಾಃ .. 4-64..
ನಾದೇನ ವೇಣೋರ್ವಿವಶೀಕೃತಾನಾಂ ವಿದ್ಯಾಧರಾಣಾಂ ಗಲಿತಾಃ ಕರೇಭ್ಯಃ .
ಗತಿರ್ಭವಾಸ್ಕಾಮಪೀತಿ ನೂನಂ ವೀಣಾ ನಿಪೇತುರ್ಮಧುವಿದ್ವಿಷೋಽಗ್ರೇ .. 4-65..
ಸ್ವವೇಣುನಾದೇನ ಸ ಜೀವಲೋಕಮಿತ್ಥಂ ಪರಾನಂದಮಯಂ ವಿಧಾಯ .
ಪ್ರಭುವ್ಯೂರಂಸೀದಮರಾಶ್ಚ ಸರ್ವೇ ಸುಪ್ತೋತ್ಥಿತಾನಾಂ ಸ್ಥಿತಿರನ್ವಭೂವನ್ .. 4-66..
ಪ್ರತ್ಯಾಗತೇ ಚೇತಸಿ ತೇ ವಿದಿತ್ವಾ ಪ್ರಭೃಶ್ಯ ಹಸ್ತಾತ್ ಪತಿತಾ ವಿಪಂಚೀಃ .
ಪುನರ್ನ ಚಕ್ರುಃ ಪ್ರತಿಪನ್ನಲಜ್ಜಾಃ ವಿದ್ಯಾಧರಾಸ್ತದ್ಗಹಣಾಭಿಲಾಷಂ .. 4-67..
ಮಧುವ್ರತಾನಾಂ ಧ್ವನಿಭಿರ್ಮನೋಜ್ಜೈರ್ವಾಚಾಲಯಂತೀ ವಲಯಂ ದಿಶಾನಾಂ .
ಪ್ರಸೂನವೃಷ್ಟಿಃ ಸುರಸಿದ್ಧಮುಕ್ತಾ ಪಪಾತ ಮೌಲೌ ಪರಮಸ್ಯ ಪುಂಸಃ .. 4-68..
ಅವರ್ಷಿ ಕೇನಾಯಮದೃಷ್ಟಪೂರ್ವಃ ಪ್ರಸೂನರಾಶಿಸ್ತವ ಮೂರ್ಧನೀತಿ .
ಪೃಷ್ಟೋ ವಿಹಸ್ಯಾಹ ವಿಭುಸ್ಸಹಾಯಾನ್ ಜ್ಞಾನಂ ಭವದ್ಭೋಽಪಿ ಕಥಂ ಮಮೇತಿ ..
4-69..
ವಿಷಹೃತಾಂ ಯಾತಿ ವಿವಸ್ವದಂಶೌ ವಿಶ್ರಾಂತಮುತ್ಥಾಪ್ಯ ಗವಾಂ ಸ ಪುಂಜಂ .
ಭೂಯಸ್ತೃಣಾಶ್ಯಾಮಲಭೂತಲೇಷು ಪ್ರಾರಬ್ಧ ಸಂಚಾರಯಿತುಂ ವನೇಷು .. 4-70..
ತತಃ ಪರಿಕ್ಷೀಣಸಹಸ್ರಭಾನೋರಶಾಮ್ಯದೂಷ್ಮಾ ದಿವಸಸ್ಯ ತೀವ್ರಃ .
ಯಥಾ ವಿನಾಶೇ ಧನಸಂಚಯಸ್ಯ ಮಹಾವಲೇಪೋ ಧನಿನೋ ಜನಸ್ಯ .. 4-71..
ಪ್ರಭಾಕರೇ ಪಾಟಲಭಾಸಿ ದೂರಂ ದಿಶಂ ಪ್ರತೀಚೀಮವಗಾಹಮಾನೇ .
ಆಲೋಕ್ಯ ರಾಮಃ ಪರಿಣಾಮಮಹೋ ದಾಮೋದರಂ ಸಾದರಮಿತ್ಯುವಾಚ .. 4-
72..
ಆವಿರ್ಭವನ್ಮಂದಮರುತ್ಪಚಾರಾ ಶಾಂತಾತಪಾ ನಿರ್ವೃತಸರ್ವಸತ್ತ್ವಾ .
ವಿರಾಮವೇಲಾ ದಿವಸಸ್ಯ ಶೌರೇ ಪ್ರವರ್ತತೇ ಪಶ್ಯ ಮನೋಭಿರಾಮಾ .. 4-73..
ಶಿರೋಭಿರೂಢೇಂಧನಶಾಕಮೂಲಾಃ ಸ್ವಯೂಥ್ಯಮುಚ್ಚೈಸ್ವರಮಾಹ್ವಯಂತಃ .
ವನೇಚರಾ ವೀಕ್ಷ್ಯ ವಿರಾಮಮಹ್ನಃ ಸಮಾರಭಂತೇ ಸಹಸೈವ ಗಂತುಂ .. 4-74..
ಶತಂ ಶತಂ ವ್ರೋಮನಿ ಬದ್ಧಮಾಲಾಃ ಶಾತ್ಕಾರವಾಚಾಲವಿಲೋಲಪಕ್ಷಾಃ .
ವ್ರಜಂತಿ ಲಕ್ಷ್ಮೀಕೃತವಾಸವೃಕ್ಷಾಃ ಮನೋಜವಾಃ ಪಶ್ಯ ಪತತ್ರಿಣೋಽಮೀ .. 4-75..
ಭುವಃ ಪರಾಗೇ ಬಹುಶೋ ಲುರಿತ್ವಾ ಪ್ರವಿಶ್ಯ ನೀಡಂ ಕಲವಿಂಗಯೂಥಂ .
ಧಿನೋತ್ಯಪತ್ಯಾನಿ ಬುಭುಕ್ಷಿತಾನಿ ಗ್ರಾಸೇನ ಚಂಚೂಪುಟಸಂಚಿತೇನ .. 4-76..
ತದೇಹಿ ಶೌರೇ ತಪನವ್ಯವಾಯಾತ್ಪಾಗೇವ ಯಾಮಃ ಪದಮಸ್ಮದೀಯಂ .
ಇಯಂ ಕ್ಷತಿಃ ಶ್ವಭೃತಟೇನ ಪಶ್ಚಾದ್ಧುಃಸಂಚರಾ ಲುಬ್ಧಕನಿರ್ಮಿತೇನ .. 4-77..

ಶ್ರುತ್ವೇತಿ ರಾಮಸ್ಯ ಗಿರಂ ಮುರಾರಿಃ ಅಸ್ತ್ವೇವಮಿತ್ಯಾದರಪೂರ್ವಮುಕ್ತ್ವಾ .
ಸಹ ಪ್ರತಸ್ಥೇ ಸ ಚ ಮಿತ್ರವರ್ಗೈಃ ಪ್ರಚಂಡಶೃಂಗಧ್ವನಿಪೂರಿತಾಶೈಃ .. 4-78..
ಸಹಪ್ರಯಾಣಾಯ ಕೃತತ್ವರಾಣಾಮೂಢೋಭರಾದ್ಧೂರವಿಲಂಬಿನೀನಾಂ .
ಸ ತತ್ರ ತತ್ರ ಪ್ರತಿಪಾಲ್ಯ ತಸ್ಥೌ ಪ್ರೀತೋ ಗವಾಮಾಗಮನಂ ಮುಕುಂದಃ .. 4-79..
ಸಮಾವೃತೋ ಗೋಪಜನೇನ ನಂದಃ ಗೋಪಾಂಗನಾಭಿಶ್ಚ ವೃತಾ ಯಶೋದಾ .
ಅತಿಷ್ಠತಾಮಧ್ವನಿ ಲೋಚನಾಭ್ಯಾಂ ಪುತ್ರಾಗತಿಪ್ರೇಕ್ಷಣಸಸ್ಪೃಹಾಭ್ಯಾಂ .. 4-80..
ಚಕಾರ ಕರ್ಣೇಷು ತಯೋಃ ಪ್ರಮೋದಂ ದಾಮೋದರಾಪೂರಿತಶೃಂಗನಾದಃ .
ದಿವಿ ಪ್ರಸರ್ಪನ್ನಥ ಪಾಂಸುಪೂರಃ ನೇತ್ರೇಷು ಪೀಯೂಷಮಿವಾಭ್ಯವರ್ಷತ್ .. 4-
81..
ತೌ ಧೂಸರಾಂಗೌ ರಜಸಾ ಕುಮಾರೌ ಗತ್ವಾ ಸ ನಂದಃ ಪರಿರಭ್ಯ ಗಾಢಂ .
ಆತ್ಮಾನಮಾನಂದಸಮುದ್ರಮಗ್ನಂ ನಾಲಂ ಸಮುದ್ಧರ್ತುಮಭೂನ್ಮಹೂರ್ತಂ .. 4-
82..
ಉತ್ಪತ್ಯ ಧಾವದ್ಧಿರುದಸ್ತಶಸ್ತ್ರೈಃ ಕ್ಷೇಲಾರವಕ್ಷೋಭಿತದಿಗ್ವಿಭಾಗೈಃ .
ಆಭೀರವೀರೈಸ್ಸ ವೃತಃ ಪ್ರಪೇದೇ ವ್ರಜಂ ಸಮಾಕರ್ಣಿತತೂರ್ಯಘೋಷಂ .. 4-83..
ಚಾಟೂಕ್ತಿಭಿಃ ಪಾರ್ಶ್ವಚರಾನಶೇಷಾನ್ ವಿಸೃಜ್ಯ ಗೋಪಾನ್ ಸಹಿತಸ್ಸ ಮಿತ್ರೈಃ .
ವಿವೇಶ ಕೃಷ್ಣೋ ಭವನಂ ದಿನಾಂತೇ ಸಮುಜ್ಜಲನ್ಮಂಗಲದೀಪಿಕಾಭಿಃ .. 4-84..
ಕಾಮಂ ದಿವಾ ಕರ್ಣಪಥಂ ಗತೇನ ನೀತಾಃ ಪ್ರಿಯಂ ವೇಣುರವೇಣ ವಿಷ್ಣೋಃ .
ಪ್ರತಿಪ್ರಿಯಂ ಚಕ್ರರಮುಷ್ಯ ಸಾಯಂ ಗಾವಃ ಪಯೋದೋಹನನಿಸ್ವನೇನ .. 4-85..
ಅನುದಿನಮಿತಿ ಕುರ್ವನ್ ಪಾಲನಂ ಗೋಕುಲಸ್ಯ
ಕ್ಷಣಮಿವ ದಿವಸಾನಿ ಕ್ರೀಡಯಾ ಯಾಪಯನ್ ಸಃ .
ಅಖಿಲಮಪಿ ಧರಿತ್ರಿಭಾರಮಭ್ಯುಧ್ಧರಿಷ್ಯನ್
ಅರಮತ ಸಹ ಶೌರಿಸ್ತತ್ರ ಸಂಕರ್ಷಣೇನ .. 4-86..
ಇತಿ ಸುಕುಮಾರಕೃತೌ ಕೃಷ್ಣವಿಲಾಸಕಾವ್ಯೇ ಚತುರ್ಥಃ ಸರ್ಗಃ .. 4 ..

Encoded and proofread by PSA Easwaran

shrIkRiShNavilAsakAvyam by Sukumarakavi

pdf was typeset on November 22, 2022

Please send corrections to sanskrit@cheerful.com

